



కార్తీక లోకం

మాసపత్రిక

సంచిక : 7

సంపుటి : 30

జులై - 2017

రూ.7/-

కార్మికరేట్లకు 'బీనాంజ'



సామాన్య ప్రజలకు భారాల బండ్

కార్మిక వర్గ పక్షపాతి కామ్రేడ్ అల్లూరు

అందరూ ఆప్యాయంగా పిలిచే కామ్రేడ్ అల్లూరు (అల్లూరు సత్యనారాయణ) 1927 ఆగస్టు 1న తూర్పుగోదావరి జిల్లా సఖినేటిపల్లిలో జన్మించారు. అల్లూరు పుట్టింది భూస్వామ్య కుటుంబం అయినా సమీప ప్రాంతం మలికిపురంలో ఆరో తరగతి చదువుతుండగా ఆ గ్రామంలో కూలి పోరాటాలు ఎర్ర జెండాలతో చేసిన ప్రదర్శన, పాటల పట్ల ఆకర్షితులై తొలిసారిగా ఎర్ర జెండా పట్టారు. 2014 జూలై 4న చనిపోయే వరకు ఎర్ర జెండా స్ఫూర్తితో పేదల పక్షాన నిలిచారు.

పశ్చిమగోదావరి జిల్లాలో విద్యార్థి దశలో విద్యార్థి ఉద్యమం, ఆ తరువాత వ్యవసాయ కార్మిక, కార్మికోద్యమాల నిర్మాణంలో ముఖ్య భూమిక పోషించారు. సిఐటియు జిల్లా కార్యదర్శిగా, రాష్ట్ర ఉపాద్యక్షునిగా, కేంద్ర కమిటీ సభ్యులుగా పనిచేశారు. రైస్ మిల్లు కార్మికులు, జూట్ మిల్లు కార్మికులు, సివిల్ సప్లై గొడౌన్స్ హమాలీలు, సహకార సంఘ ఉద్యోగులు రాష్ట్ర వ్యాప్త సంఘాలుగా, ఫెడరేషన్లుగా ఏర్పడటంలో ఎంతో కృషి చేశారు. జిల్లాలో మెరుగైన వేతనాలు, సౌకర్యాలతో అగ్రిమెంట్లు సాధించడంలో, రాష్ట్రవ్యాప్త ఉద్యమాలు నిర్మించడంలో అల్లూరు ఓ కీలక పాత్ర పోషించారు. ఆయన 1994 నుండి 2012 వరకు హైద్రాబాద్ నుండి రాష్ట్ర బాధ్యతలు నిర్వహించే కాలంలో శ్రీకాకుళం, విశాఖ, కృష్ణా, నెల్లూరు, ఉభయ గోదావరి జిల్లాల్లో ట్రేడ్ యూనియన్ ఉద్యమాలను గైడ్ చేశారు.

కామ్రేడ్ అల్లూరు కార్మిక వర్గ పక్షపాతిగా జిల్లాలోని అనేక పోరాటాలు, వేతనాల ఒప్పందాల సందర్భంలో కార్మికులకు అండగా నిలిచారు. 1983లో అప్పటికే పశ్చిమగోదావరి జిల్లాలో చెల్లాచెదురుగా ఉన్న కార్మిక కేంద్రాలు ఏలూరు, భీమవరం, ఆకివీడు, పాలకొల్లు, నర్సాపురం, గణపవరం తదితర ప్రాంతాలతో పాటు జిల్లా వ్యాప్త ఉద్యమ విస్తరణకు బాధ్యతలు స్వీకరించారు. అప్పటి నుండి రాష్ట్ర కేంద్రానికి వెళ్లే వరకూ జిల్లా నలుమూలల సిఐటియు ఉద్యమ పోరాటాలకు ప్రత్యక్షంగా, పరోక్షంగా గైడ్ పాత్ర నిర్వహించారు. కార్మిక ప్రయోజనాలు కాపాడేలా సమయస్ఫూర్తితో వ్యవహరించారు. ఉద్యమానికి తీవ్ర ఇబ్బందులు ఎదురైనప్పుడు సాధ్యమైనంత తక్కువ నష్టంతో ఉద్యమాన్ని కాపాడేవారు. తాత్కాలికంగా ఒక అడుగు వెనక్కు వేసినా మళ్లీ పుంజుకుని పురోగమించేందుకు విస్తరణకు ఉపయోగపడే సూచనలతో సమయస్ఫూర్తిగా వ్యవహరించేవారు. నిర్బంధాల్లో కార్మికులకు అండగా నిలబడి ధైర్యాన్ని నింపేవారు.

వేతన ఒప్పందాల కోసం చర్చల్లో అల్లూరు పాల్గొంటున్నారంటేనే కార్మికుల్లో ఉత్సాహం, విజయాలు సాధిస్తామనే విశ్వాసం కలిగేవి. వేతన ఒప్పందాల చర్చలకు అల్లూరు ఎంతో ప్రాముఖ్యత ఇచ్చేవారు. రైస్ మిల్లు కార్మికుల వేతన ఒప్పందాలు సందర్భంలో సంప్రదింపులు, చర్చలు సాయంత్రం ఏ నాలుగు గంటలకు ప్రారంభమైతే తెల్లవారుజామున నాలుగైదు గంటలకు ముగిసేవి. సంతృప్తికరంగా కార్మికులకూ ఒప్పందం సాధించే వరకూ జరిగేవి.

కార్మికుల సమస్యల పరిష్కారానికి సమస్యల మూలాలను, కారణాలను, పరిష్కార మార్గాలను, యజమానుల దాడి, కార్మికుల అంతర్గత ఇబ్బందులు, ఆటంకాలు అన్నీ సమగ్రంగా పరిశీలించడం అల్లూరు ఒరవడిగా ఉండేది. 1983 నుండి 1995 వరకు జరిగిన

- చింతకాయల బాబూరావు



అనేక పోరాటాలు అల్లూరు ప్రత్యక్ష నేతృత్వంలో జరిగాయి. ఈ ఉద్యమాలు జిల్లా కార్మికోద్యమ విస్తరణకు ఉపయోగపడ్డాయి. కార్మిక సంఘాల నిర్వహణలో నాయకత్వ సమిష్టి పని ప్రాధాన్యతను అల్లూరు ఆచరించడం ద్వారా ఇతరులకు నేర్పేవారు. యూనియన్ కమిటీ సమావేశాల్లో ఏ మాత్రం అనుభవం లేని సాధారణ కార్మికుడు స్థాయి నుండి నేర్చుకుంటున్న నాలాంటి కొత్త వాళ్లతో సైతం సమానంగా అనేక విషయాలు చర్చించేవారు. కొత్తవాళ్లు, కుర్రవాళ్లు.. వీళ్లకు చెప్పేదేమిటీ అనే స్వభావాన్ని ఎప్పుడూ ప్రదర్శించేవారు కాదు. నాయకత్వం అభిప్రాయాలు కూడా తీసుకుంటుంది అనే విశ్వాసాన్ని కార్మికుల్లో కల్పించేవారు. కమిటీల్లో చర్చించి నిర్ణయాలు చేయడం, జనరల్ బాడీల్లో కార్మికులందరి అభిప్రాయాలు తీసుకోవడం అనేది అలవాటుగా నేర్పేవారు. కార్యకర్తలు విశ్వాసంతో, ఉత్సాహంతో పని చేయడానికి ఇది ఎంతో ఉపయోగపడేది. సమస్యలు వచ్చినప్పుడు సమయస్ఫూర్తిగా వ్యవహరించడం అల్లూరు అపార అనుభవాలకు నిదర్శనం.

కార్మికుల సమస్యల పరిష్కారానికి తగినంత ముందుగానే అధికారుల దృష్టికి సమస్యను తీసుకు వెళ్లడం సమస్యల పరిష్కారానికి చాలా సందర్భాల్లో ఉపయోగపడేది. వీటి ప్రాధాన్యత అల్లూరు పదేపదే వివరించేవారు. రంగరాజు రైస్ మిల్లు కార్మికుల కనీస వేతనాల అమలు కోసం పోరాటం, తుపాకీ కాల్పులు, వందలాది మంది కార్మికుల వీరోచిత పోరాటం వంటి అనేక సంఘటనల్లో అల్లూరు ప్రత్యక్ష జోక్యం, సలహాలు ఎంతో ఉపయోగపడ్డాయి. కార్మికులను ఆదరించడంలో, వారి కుటుంబ సభ్యుల కష్టసుఖాలను అడిగి తెలుసుకోవడం, కష్టాల్లో ఉన్నవారికి ధైర్యం చెప్పడంలో ఆయన సతీమణి, మహిళా ఉద్యమ రాష్ట్ర నాయకురాలు అల్లూరు మనోహిని (అమ్మాజీ) కృషి ప్రశంసనీయం, మొత్తంగా చూస్తే జిల్లా కార్మికోద్యమానికి కామ్రేడ్ అల్లూరు సలహాలు ఒక మార్గదర్శకం. వారి అనుభవం, ఆచరణ, ఆదర్శం ఉద్యమ విస్తరణకు దిక్సూచి. కామ్రేడ్ అల్లూరు జీవితం త్యాగపూరితమైంది. కుటుంబ ఆస్తి నుండి తన వాటాగా వచ్చిన యావదాస్తిని తాను అభిమానించే కమ్యూనిస్టు పార్టీకి సమర్పించిన త్యాగిజీవి. ఆయన పనిచేయడమే గాక, కుటుంబ సభ్యులను కూడా ఉద్యమానికి సహకారిగా నిలపడంలో శిక్షణ ఇచ్చారు. కార్యకర్తల పట్ల ఆయన పితృవాత్సల్యం కనబరిచేవారు. ప్రజల పట్ల, కార్యకర్తల పట్ల ఎంతో ఓపిగ్గా వ్యవహరించేవారు. “ప్రజల నుండి తెలుసుకోవడం, ప్రజలకు చెప్పడం” ఆయన నిరంతరం పాటించేవారు. ప్రభుత్వ కనీస వేతనాలు బోర్డులో సభ్యుడిగా రైస్ మిల్లు కార్మికుల కనీస వేతన జి.ఓ.లో హమాలీలకు కూలీ రేటులతో పాటు కొన్ని ప్రత్యేక పనివారి రేట్లను మొట్టమొదటి సారిగా పొందుపరిచే విధంగా కృషిచేశారు. కార్మికుల సమస్యల పరిష్కారంపట్ల అత్యంత పట్టుదలగా శ్రద్ధ చూపి కార్మిక పక్షపాతిగా వ్యవహరించేవారు. కామ్రేడ్ అల్లూరు వర్ధంతి జూలై 4 సందర్భంగా ఆయనకు నివాళి అర్పిద్దాం.

కార్మిక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 30
సంచిక : 7
విడి ప్రతి వెల : రూ. 7/-
సం॥ చందా : రూ. 75/-

విషయసూచిక

| | |
|----------------------|-----------|
| సంపాదకీయం | 3 |
| బొమ్మలు చెప్పిన కథ | 4 |
| ఈ మాసం కవిత | 5 |
| డాక్టర్ డాక్టర్ | 6 |
| వినిమయ ధరల సూచిక | 7 |
| కవర్ పేజీ కథనం | 8-9 |
| అంతర్జాతీయం | 10 |
| జాతీయం | 11 |
| కార్మికులు - చట్టాలు | 12 |
| సామాజిక న్యాయం | 14,15 |
| సంస్కృతి | 16,17 |
| మధ్యపేజీ కథనం | 18,19 |
| శ్రామిక మహిళ | 20, 21,22 |
| ఉద్యమ వార్తలు | 23-27 |
| అభివృద్ధి ఫలాలు | 28, 29 |
| ఈ మాసం కథ | 30-31 |
| మధ్యం నియంత్రించాలి | 32 |
| ఈ మాసం చర్చ | 33 |
| పుస్తక సమీక్ష | 34 |

అడ్రస్ :

నండూరి ప్రసాదరావు భవన్,
24-24-14, రజకవీధి,
దుర్గాపురం, విజయవాడ-3

సెల్ : 9490098022 - 0866-2442988

ఎడిటర్ : ఎం.వి.గృహార్

వర్కింగ్ ఎడిటర్ : కె.స్వరూపరాణి

ఎడిటోరియల్ బోర్డు :

పి. అజయ్ కుమార్,

కె.ఉమామహేశ్వరరావు, ఎం.వి.సుధాకర్,

కె.సత్యరంజన్, జి.వి.రంగారెడ్డి

మేనేజరియల్ బోర్డు

మేనేజర్ : యం.బాలకాశి

సభ్యులు : కె.సురేష్

సంపాదకీయం

వస్తు సేవల పన్నుల భారం



జులై 1 నుండి అమల్లోకి రానున్న ఏకీకృత వస్తు సేవల పన్ను (జీఎస్టీ) విధానం ఎవరికీ స్పష్టంగా అర్థంగాని విషయమయిపోయింది. కాంగ్రెసు, బీజేపీ నాయకత్వాల్లోని యూపీఏ, ఎన్డీఏ ప్రభుత్వాల సరళీకరణ విధానాల్లో భాగంగా పుట్టిన బిడ్డ జీఎస్టీ. ఇది ప్రజల కంటే కార్పొరేట్ కంపెనీలకే ఎక్కువ లాభం తెచ్చిపెడుతుందని మాత్రం తేటతెల్లమయింది. వాటి వ్యాపారాలు ఎటువంటి ఒడిదుడుకులు లేకుండా సాఫీగా సాగేందుకే దీన్ని ప్రజలపై రుద్దారు. కొద్దిపాటి మినహాయింపులతో అన్ని రకాల కేంద్ర, రాష్ట్రాల పరిధిలోని పరోక్ష పన్నుల స్థానంలో ఏకీకృత వ్యవస్థగా వచ్చినదే జీఎస్టీ విధానం.

జీఎస్టీ అమల్లోకి రాకముందే దీనికి వ్యతిరేకంగా అనేక ఆందోళనలు, సమ్మెలు జరిగాయి. బట్టలు, పొగాకు, మందులు, హోటల్స్ రంగాలు ఒకదాని తర్వాత ఒకటి బంద్లు నిర్వహించాయి. మూకుమ్మడి వ్యతిరేకతతో కంగుతిన్న ప్రభుత్వం కొన్ని పన్నులను తగ్గించినా ఇంకా తగ్గించాల్సినవి ఉన్నాయని రాష్ట్ర ఆర్థిక మంత్రి సన్నాయి నొక్కులు నొక్కుతున్నారు. బ్రాండెడ్ కాని ఆహార సరకులపై పన్నులుండవనీ ధరలు పెరగవనీ పాలకులు చెబుతున్నా పచ్చళ్లు, పంచదార, పసి బిడ్డలకు వాడే పాలపొడి సహా పన్నులు పెంచారు. రాష్ట్రంలో వేలాది మంది పని చేసే బీడీ రంగానికి ముప్పు తెచ్చి పెట్టారు. ఇప్పటి వరకూ ఏ పన్నులేని బీడీలపై 28 శాతం పన్నువేసి, బీడీ ఆకులపై 13 శాతం పన్ను పెంచి ఆ రంగం నడ్డి విరిచారు.


పొగాకు మీద కొత్తగా పన్ను వేయటం, ఎరువుల మీద పన్ను పెంచటం రైతులకు నష్టదాయకం కానుంది. పొగాకు మీద పన్ను చూపించి పొగాకు కొనుగోలు రేట్లను వ్యాపారులు దిగగోయడం ప్రత్యక్షంగా కనపడింది. సామాన్యులు వాడే ప్లాస్టిక్ కుర్చీలు, ప్రెషర్ కుక్కర్లు, వస్త్రాలు భారం కానున్నాయి. అదే సమయంలో ధనికులు వాడే బంగారం ఆభరణాలు, వజ్రాలపై పన్నును 13.5 నుండి 3 శాతానికి తగ్గించారు. అన్నిటి కంటే మించి రాష్ట్రంలో అత్యధికులుగా ఉన్న బిల్డింగ్ కార్మికులపై జీఎస్టీ ప్రభావం ఎక్కువగా ఉంటుంది. ప్రస్తుతం ఇళ్ల నిర్మాణానికి అన్నీ కలిపి 5.25 శాతం పన్ను ఉండగా నిర్మాణ సేవలకు సేవా పన్నును 18 శాతం వేయటంతో బిల్డింగ్ మేస్త్రీలకు చేసే చెల్లింపుల్లో 18 శాతం కోతపడి, ఆ మేరకు కార్మికుల కూలి కూడా తగ్గుతుంది. సినిమా టికెట్లు మీద పన్ను పెంచటంతో వినోదం ఖరీదవుతుంది.

సేవల పన్ను (సర్వీస్ టాక్స్) మొత్తంగానే 18 శాతానికి పెరగటంతో టెలిఫోన్, బ్యాంకింగ్, హోటల్, ఆతిథ్యం, రవాణా తదితర సేవలు కూడా భారం కానున్నాయి. పెట్రోల్, డీజిల్ ను జీఎస్టీ పరిధిలోకి తేకుండా ఎప్పటిలాగే కేంద్ర, రాష్ట్ర ప్రభుత్వాలు వాటిపై భారీ పన్నులు కొనసాగించే అవకాశం ఉంచుకున్నాయి. జీఎస్టీ అమలు వలన రాష్ట్రాలకు ఏర్పడే ఆదాయలోటును కేంద్రం భర్తీ చేస్తుందని ఇప్పటి వరకు చెబుతూ వచ్చారు. ఇప్పుడు కేంద్రం, రాష్ట్రాల ఆదాయ లోటును భర్తీ చేసేందుకు కేంద్రం ఏర్పాటు చేసే నిధికి ప్రజల నుండి సెస్సు వసూలు చేస్తారు.

జీఎస్టీ అమలుకు ముందుగా నగదు రహిత లావాదేవీలను ప్రవేశపెట్టడం కూడా పథకం ప్రకారం చేసినట్లు కనపడుతోంది. బ్యాంకుల ద్వారా నిర్వహించే లావాదేవీలపై సర్వీస్ టాక్స్ వేయటం తేలికవుతుంది. రాష్ట్రాలకు తమ స్థాయిలో పన్నుల మీద ఉన్న సార్వభౌమాధికారాన్ని ఎత్తివేసి కేంద్రం చేతిలో జీఎస్టీ పెడుతుంది. స్థూలంగా జీఎస్టీ అన్ని విధాల సామాన్య మధ్యతరగతి ప్రజలపై భారాలు మోపేదే. సంఘటితంగా ఎదుర్కోవడమే మన ముందున్న కర్తవ్యం.




..రోడ్లపై నడిస్తే మీకు
ఓటేయాల్సి వస్తుందని..!



పరుల కోసం

| | | |
|-----------------------------|---|------------------------------|
| పరుల కోసం పాటుపడని | - | నరుని బతుకు దేనికని |
| మూగనేలకు నీరందివ్వని | - | వాగుపరుగు దేనికని ప |
| తాతలు తాగిన నేతుల సంగతి | - | నీతులుగా పలికెను మన సంస్కృతి |
| జల్లుకు నిలవని ఎండకు ఆగని | - | చిల్లుల గొడుగు దేనికని ప |
| ఆదర్శాలకు నోళ్లు చాలవు | - | ఆశయాలకు పైళ్లు చాలవు |
| పద పదమంటూ పలుకులే గానీ | - | కదలని అడుగు దేనికని ప |
| జలవిద్యుత్తుకు కరవే లేదు | - | జన సంపత్తికి కొరవేలేదు |
| అవసరానికి మీటనొక్కితే | - | అందని వెలుగు దేనికని ప |
| శిశు హృదయానికి కల్లులు లేవు | - | రస రాజ్యానికి ఎల్లలు లేవు |
| లోపలి నలుపు సినారెకి తెలుసు | - | పై పై తొడుగు దేనికని ప |



ప్రముఖ అభ్యుదయ రచయిత, కవి సి.నారాయణరెడ్డి మృతికి సిఐటియు రాష్ట్ర కమిటీ తీవ్ర సంతాపాన్ని తెలియజేస్తోంది. కార్మిక వర్గం ఓ ఆప్తమిత్రుణ్ణి కోల్పోయింది. రష్యాలో సోషలిజం దెబ్బతిన్నప్పుడు “ఎవ్వడురా అన్నది కమ్యూనిజం చచ్చిపోయిందని, ఎవ్వడురా కూసింది ఎర్ర జెండా నేలకొరిగిందని, సూర్యుడు తూర్పున పొడిచినంత కాలం మనిషిలో రక్తం ఉన్నంత వరకూ అజేయం విప్లవం, దానిని ఆపడం ఎవడబ్బతరం” అంటూ గీతం రాసి వామపక్ష శక్తుల్లో ఉత్సాహం నింపారు.

ప్రఖ్యాతమయిన 3,500 సందేశాత్మక సినీగీతాలు రాసి అనేక సినిమాల విజయానికి కారకులయ్యారు. ‘విశ్వంభర’ కవిత్వానికి సినారెకి జ్ఞాన్పీఠ్ అవార్డు వచ్చింది. రాజ్యసభ సభ్యులుగా పని చేశారు. “పరుని కోసం పాటుపడని నరుని బతుకు దేనికని” అంటూ అనేక గజల్స్ రచించి సమాజ సేవకు తోడ్పడ్డారు. సినారెకు జోహార్లు అర్పిస్తూ వారి కుటుంబ సభ్యులకు సానుభూతిని తెలియజేస్తున్నాం.

శోధన.. శోధన.. శోధన..

శోధన.. శోధన.. శోధన..

కామాంధపు స్వాముల ఒడిలో..

ఆధునికతను అడ్డుగా పెట్టిన అసభ్య సంస్కృతి జడిలో

కోల్పోతున్న “హైందవ సంస్కృతి” శోధన

శోధన.. శోధన.. శోధన..

ధనానికే ధన్యం చేస్తూ..

సమాజ విలువలు సమాధికడుతూ

నవ్య సమాజపు “జీవన గతి”లో శోధన

శోధన.. శోధన.. శోధన..

మతాల తోటి కులాల తోటి కాష్టం చేసి

జనాల బతుకులను సమాధి చేస్తూ

సమానతలకై సాధన చేసే “జనాధిపతుల” సామర్థ్యంపై శోధన

శోధన.. శోధన.. శోధన..

మూడు పదులలో మాయం అయ్యే

అందంపై మోహంతోటి..


అంగడి సరుకుగా మార్చేస్తున్న “అమ్మతనపు” శోధన

శోధన.. శోధన.. శోధన..

అమ్మతనాన్ని, నాన్న తనాన్ని..

కాసుల త్రాసులో తూసేసి వృద్ధాశ్రమంలో జమకట్టేస్తున్న

తనయుల మదిలో “ఆత్మీయతకై” శోధన



దోమ కాటు - మనిషికి చేటు

మలేరియా: దోమల పేరు చెప్పగానే మలేరియా జ్వరం గుర్తుకు వస్తుంది. ఇది ఆడ ఎనాఫిలిస్ దోమ కాటు ద్వారా ఒకరి నుంచి మరొకరికి వ్యాపిస్తుంది. తీవ్రమైన జ్వరం, తల నొప్పి, ఒళ్లు నొప్పులు, వాంతులు, కొన్ని గంటల్లో ఒళ్లంతా చెమటలు పట్టి జ్వరం తగ్గి పోవడం దీని ప్రధాన లక్షణాలు. అన్ని ప్రాథమిక ఆరోగ్య కేంద్రాల్లో ఈ వ్యాధిని రక్త పరీక్ష ద్వారా నిర్ధారించి, మందులు ఇస్తారు. తొలి దశలోనే డాక్టరుకు చూపించుకుంటే మందుల ద్వారా ఈ వ్యాధి నయమౌతుంది. అశ్రద్ధ చేస్తే తీవ్రమైన ఇబ్బందులకు, చివరికి మరణానికి కూడా దారి తీస్తుంది.

డెంగ్యూ జ్వరం : ఈ మధ్య కాలంలో ప్రజలను ఎక్కువగా భయ పెడుతున్న వ్యాధి డెంగ్యూ జ్వరం. ఎడిస్ ఈజిప్టి అనే దోమ కాటు వలన ఇది ఒకరి నుంచి మరొకరికి వ్యాపిస్తుంది. జ్వరం, ఒళ్లు నొప్పులు, కళ్ల మంటలు ఈ వ్యాధిలో కనిపించే సాధారణ లక్షణాలు. డెంగ్యూ జ్వరంలో ఎక్కువ ఆందోళనకు గురి చేసే అంశం “రక్తంలో ప్లేట్‌లెట్స్ తగ్గిపోవడం”. గత రెండు మూడు సంవత్సరాలలో ఈ “రక్తంలో ప్లేట్‌లెట్స్ తగ్గిపోవడం” పెద్ద చర్చగా మారింది. నిజానికి డెంగ్యూ జ్వరం వచ్చినప్పుడే కాక అనేక ఇతర జ్వరాల్లో కూడా ప్లేట్‌లెట్స్ తగ్గుతాయి. ప్లేట్‌లెట్స్ 20 వేల వరకూ పడిపోయినా చర్మంపై ఎర్రటి మచ్చలు, మలం నల్లగా రావడం, ముక్కు నుంచి చిగుళ్ల నుంచి రక్తం రావడం వంటి లక్షణాలు కనబడకపోతే ప్లేట్‌లెట్స్ ఎక్కించ వలసిన అవసరం ఉండదు. అనవసర ఆందోళనకు లోనై ప్లేట్‌లెట్స్ ఎక్కించాలని డాక్టరును ఒత్తిడి చేయొద్దు. దీనివలన రోగులపై అనవసర భారం పడడమే కాక, విలువైన రక్త నిల్వలు వృథా అవుతాయి.

చికున్ గున్యా: తర్వాత ప్రధానమైనది చికున్ గున్యా. ఇది కూడా ఎడిస్ ఈజిప్టి కాటు వల్లనే వ్యాపిస్తుంది. జ్వరం అంత తీవ్రంగా ఉండదు. జ్వరం తగ్గిన తరువాత కొన్ని నెలల వరకూ కీళ్ల నొప్పులు బాధిస్తాయి. ఇది ప్రాణాంతకమైన వ్యాధి కాదు కానీ కీళ్ల నొప్పులు రోగులను తీవ్రమైన అసౌకర్యానికి, ఆందోళనకు గురిచేస్తాయి. నొప్పి నివారణ మందులు వైద్యుల సలహా మేరకు వాడి, తగిన పొష్టికాహారం, విశ్రాంతి తీసుకుంటే నెమ్మదిగా నొప్పులు ఉపశమిస్తాయి. ఇవి కాకుండా బోదకాలు, మెదడు వాపు, వంటి వ్యాధులు కూడా దోమల ద్వారా వ్యాపిస్తాయి. దోమలతో నిమిత్తం లేకుండా కలుషిత నీటి ద్వారా వ్యాపించే టైఫాయిడ్, వాతావరణ మార్పుల వల్ల జలుబుతో కూడిన వైరస్ జ్వరాలు కూడా చూస్తుంటాం. ఏ జ్వరం ఏ వ్యాధి వల్ల వచ్చిందో రోగులకు తెలియదు కనుక ఏ జ్వరం వచ్చినా అశ్రద్ధ చేయకుండా ప్రాథమిక ఆరోగ్య కేంద్రాల్లో లేదా అందుబాటులోని సాధారణ వైద్యుని వద్ద చూపించుకుంటే తొలి దశలోనే కారణం గుర్తించి, తగిన వైద్యం ప్రారంభిస్తారు. వ్యాధి ప్రమాదకరంగా

ఉంటే వారే మెరుగైన వైద్యం లభించే చోటుకు పంపిస్తారు. అవసరం లేక పోయినా సూపర్ స్పెషలిస్టు వైద్యం కోసం పరుగులు తీసే ధోరణి ఒకవైపు ఉంటే, వ్యాధి తీవ్రమయ్యే వరకూ సరైన వైద్య సహాయం తీసుకోకుండా ప్రాణం మీదకి తెచ్చుకునే ధోరణి మరొక వైపు ఉంది. ఈ అశాస్త్రీయ ధోరణులను సరిచేసే కృషి పెద్ద ఎత్తున జరగాలి.

దోమలు పుట్టకుండా ఏంచేయాలి?

1. ఇంటి పరిసరాల్లో నీటి నిల్వలు లేకుండా చూసుకోవాలి.
2. తాగి పారేసిన కొబ్బరి బోండాలు, పగిలిపోయిన సీసాలు, కుండీలు, ఖాళీ డబ్బాలు, టైర్లు ఇంటి పరిసరాల్లో లేకుండా చూసుకోవాలి. వాటిలో వారం రోజులు నీరు నిల్వ ఉంటే దోమలు గుడ్లు పెట్టి లక్షలాది పిల్ల దోమలకు జన్మనిస్తాయి.
3. బావులు, నీటి ట్యాంకులకు మూతలు పెట్టాలి.
4. గ్రామం/ కాలనీలోని వారంతా కలిసి వారానికి ఒక రోజు డ్రైడే పాటించాలి. ఆ రోజు పూల కుండీలు, కూలర్లు, నీటి తొట్లు మొదలైన వాటిలో ఉన్న నీటిని పూర్తిగా తొలగించి గంట సేపు ఎండనివ్వాలి.
5. ఇంట్లో చెత్తను ఎప్పటికప్పుడు తొలగించుకోవాలి. తొలగించిన చెత్తను పబ్లిక్ చెత్త కుండీలో వెయ్యాలి, లేదా చెత్త సేకరించే వారికి ఇవ్వాలి. రోడ్డు పక్క మురుగు కాల్వల్లో చెత్త వేయకూడదు. అలా వేయడం వల్ల మురుగు నీరు నిలిచిపోయి దోమల పెంపక కేంద్రాలుగా తయారౌతాయి.

ప్రధాన పాత్ర ప్రభుత్వానిదే:

దోమలపై చేసే యుద్ధంలో ప్రధాన పాత్ర పోషించ వలసింది ప్రభుత్వ యంత్రాంగమే. ప్రభుత్వాలు చిత్త శుద్ధితో కృషి చేయకుండా ప్రజలు ఎన్ని జాగ్రత్తలు తీసుకున్నా సమస్య పూర్తిగా పరిష్కారం కాదు.

1. మురుగు కాల్వల్లో నీరు నిలవకుండా సక్రమంగా ప్రవహించేలా చూడాలి.
2. నీరు నిలవ ఉన్న చోట ఆయిల్ బాల్స్, అబెట్ స్ప్రే వంటివి పిచి కారీ చేయించి దోమల గుడ్లను నిర్మూలించాలి.
3. చెత్త కుండీలను ఎప్పటికప్పుడు ఖాళీ చేయించాలి.
4. పట్టణ ప్రాంతాల్లో భూగర్భ డ్రైనేజీ వ్యవస్థను ఏర్పాటు చేయాలి.
5. ప్రణాళికాబద్ధంగా అన్ని ప్రాంతాల్లో ఫాగింగ్ నిర్వహించాలి. క్రిమిసంహారక మందులను స్ప్రే చేయించాలి.
6. ఇళ్ల మధ్యన ఉన్న ఖాళీ స్థలాలు దోమల పెంపక కేంద్రాలుగా మారుతున్నాయి. వాటిని పూడ్చించాలి.

అధికార యంత్రాంగాన్ని, ఉద్యోగులను కదిలించి పారిశుధ్యాన్ని మెరుగుపరచడానికి ప్రభుత్వాలు చిత్త శుద్ధితో కృషిచేయాలి. ప్రజలు తమ హక్కులు, బాధ్యతలను గుర్తెరిగి ప్రభుత్వాన్ని తన బాధ్యతలు నెరవేర్చాలని డిమాండ్ చేస్తూ, తమ పరిధిలో ఆయా కార్యక్రమాల్లో భాగస్వాములు కావాలి. అప్పుడే దోమ కాటు నుంచి, అవి కలిగించే చేటు నుంచి మనల్ని, మన బిడ్డల్ని కాపాడుకోగలం.

వినిమయ ధరల సూచిక (బేస్ 2001=100) 2017

| సెంటర్ సిరీస్ | ఫిబ్రవరి | మార్చి | ఏప్రిల్ | మే |
|----------------|----------|----------|---------|---------|
| ఆల్ ఇండియా | 274 | 275 | 277 | 278 |
| గుంటూరు | 270 | 270 | 273 | 272 |
| విశాఖపట్నం | 273 | 275 | 274 | 274 |
| విజయవాడ | 268 | 270 | 271 | 272 |
| హైదరాబాద్ | 240 | 241 | 241 | 242 |
| రాష్ట్ర సిరీస్ | జనవరి | ఫిబ్రవరి | మార్చి | ఏప్రిల్ |
| విజయనగరం | 280 | 279 | 281 | 284 |
| రాజమండ్రి | 288 | 289 | 290 | 292 |
| జగ్గయ్యపేట | 298 | 299 | 301 | 302 |
| తిరుపతి | 268 | 270 | 272 | 273 |
| ఏ.పి | 275 | 276 | 278 | 279 |

| లింకింగ్ ఫ్యాక్టర్ | 1971=100 | 1960=100 | 1982=100 |
|--------------------|----------|----------|----------|
| ఆల్ ఇండియా | - | 4.93 | 4.63 |
| హైదరాబాద్ | - | 5.23 | 4.79 |
| గుంటూరు | - | 5.60 | 4.57 |
| విశాఖపట్నం | 2.48 | 1.87 | 4.64 |
| విజయవాడ | - | - | 4.28 |
| విజయనగరం | - | - | 3.93 |
| కాకినాడ | 2.55 | 1.81 | 4.26 |
| జగ్గయ్యపేట | - | - | 4.28 |
| తిరుపతి | - | - | 4.57 |

పాఠకులకు విజ్ఞప్తి

‘కార్మికలోకం’పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మాణమాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పాస్‌పోర్ట్ సైజ్ ఫోటో కూడా పంపగలరు.

అడ్రస్ : నందూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ-520003.

ఫోన్ : 9494899322, 9490098022, e-mail : karmikalokam@gmail.com,

సర్క్యులేషన్ వివరాలకు సంప్రదించాల్సిన ఫోన్ నెంబర్లు
9490098022, 9494899322

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్ విజయవాడ పేరుతో పంపించగలరు.

Karmika Lokam A/c No. : 448802010000833
(IFSC : UBIN0534641), Governorpet Branch, Vijayawada.

రచయితలకు సూచన

కార్మికలోకం పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించవచ్చు. కార్మికులను కబళించే వాటికి ప్రాధాన్యత. రచనలను 20వ తేదీలోపు కార్మికలోకం మెయిల్ లేదా పోస్టల్ అద్దెకి పంపించ మనవి.

- ఎడిటర్

సిఐటియు రాష్ట్ర మాజీ ఉపాధ్యక్షులు, బీఎస్ఎన్ఎల్ నేత డి.నాగమణ్యంకు జోహార్లు

ఉమ్మడి రాష్ట్ర కార్మికోద్యమంలో 4 దశాబ్దాలకు పైగా బీఎస్ఎన్ఎల్ కార్మిక ఉద్యమంలో సేవలందించిన కామ్రేడ్ డి.నాగమణ్యం మృతికి సిఐటియు ఏపీ కమిటీ ప్రగాఢ సంతాపాన్ని తెలియజేస్తోంది. బీఎస్ఎన్ఎల్ నేతగానే కాక సిఐటియు ఉమ్మడి రాష్ట్ర కమిటీ ఉపాధ్యక్షులుగా, కార్మికలోకం పత్రిక మేనేజర్‌గా, నందూరి ప్రసాదరావు స్మారక ట్రస్ట్ బాధ్యులుగా ఎనలేని సేవలు అందించారు. నమ్మిన సిద్ధాంతం పట్ల అంకిత భావంతో కార్మికోద్యమాన్ని నిర్మించడం కోసం రాజీపడకుండా, నిజాయితీగా పనిచేశారు. హైదరాబాద్ కేంద్రంగా బీఎస్ఎన్ఎల్‌లో, కేంద్రప్రభుత్వ ఉద్యోగుల ఉద్యమాన్ని నిర్మించడంలో కామ్రేడ్ డి.నాగమణ్యం ఎనలేని కృషి చేశారు. కార్మికోద్యమంలో ఊగిసలాట ధోరణులు, సంస్కరణవాద ధోరణులు వ్యతిరేకించి ఉద్యమాన్ని నిలబెట్టడంలో ముందున్నారు. పనిచేసే సంఘం సభ్యుల సమస్యలు పరిష్కరించడమేకాక, ఏ సంఘంలోని సభ్యులకు సమస్యలు ఎదురైనా వాటిని పరిష్కరించడంలో కామ్రేడ్ డి.నాగమణ్యం ముందున్నారు. నాగమణ్యం కుటుంబ సభ్యులకు సిఐటియు ఏపీ కమిటీ ప్రగాఢ సానుభూతిని తెలుపుతోంది.



శ్రీధర్మంజలి

గొప్ప మానవతావాది, స్వేచ్ఛాశీలి

BSNL EU నాయకులు

కామ్రేడ్ నాగమణ్యంగారు

24-08-2017

ఉ. 11:30 గంటలకు పరమపరమంబారు.

వారి ఆత్మకు శాంతి కలగాలని

ప్రార్థిస్తూ -

BSNL EU కంప్లెక్స్ వీలర్, దూరసంధారణ భవన్, హైదరాబాద్.

శ్రామికవర్గ సమైక్య ప్రతిఘటనకు జులై 3 నాంది కావాలి

చంద్రబాబు ప్రభుత్వం సరళీకరణ ఆర్థిక విధానాలతో కార్పొరేట్ శక్తులకు ఊడిగం చేస్తూ దాన్నే “రాష్ట్రాభివృద్ధి”గా చిత్రీకరిస్తూ తన వందిమాగధ పత్రికల ద్వారా ప్రచారం చేసుకుంటోంది. అభివృద్ధి అంటే ప్రజల జీవన ప్రమాణాల అభివృద్ధిగా ఎవరైనా భావిస్తారు. కానీ చంద్రబాబు దృష్టిలో అభివృద్ధి అంటే కార్పొరేట్ శక్తులు మరింత సంపన్నులు కావడం, స్వదేశీ, విదేశీ కంపెనీలు రాష్ట్రంలోని ప్రకృతి వనరులను కొల్లగొట్టడం, పెద్ద పెద్ద రోడ్లు, ఎయిర్పోర్టులు, పలు అంతస్తుల భవనాలు ఇవి మాత్రమే. ఆయన అభివృద్ధి చిత్రపటంలో సామాన్య ప్రజల సంక్షేమానికి ఎక్కడా చోటు లేదు. అటువంటి ‘నకిలీ’ అభివృద్ధి పేరిట కార్మికుల, కష్టజీవుల, ప్రజల అసంతృప్తిని ఆందోళనలను అణచివేయడం, పోలీసు నిర్బంధాల ద్వారా నిరసన గళాల్ని అణచివేయడమే అభివృద్ధికి మార్గం అని ఆయన భావిస్తున్నారు.

ప్రతి సంవత్సరం ఐక్య రాజ్యసమితి ప్రచురించే మానవ అభివృద్ధి నివేదికలో భారత దేశంలో ప్రజల జీవన ప్రమాణాల అభివృద్ధిలో మొదటి స్థానంలో కేరళ రాష్ట్రం ఉండగా అట్టడుగున ఆంధ్రరాష్ట్రం ఉందంటే బాబుగారి అభివృద్ధి బండారం అర్థమవుతోంది.

రాష్ట్రంలో సుమారు కోటి మంది కార్మికులుండగా మరో కోటి మంది వ్యవసాయ కార్మికులు ఉన్నారు. ఈ రెండు కోట్ల ప్రజల సంక్షేమం కోసం చంద్రబాబు ప్రభుత్వం చేసింది శూన్యం. ఈ రాష్ట్రంలో సుమారు 50 లక్షల మంది కార్మికులు కనీస వేతనాల షెడ్యూల్స్లో ఉన్నారు. వారి కనీస వేతనాలను 5 సంవత్సరాలకోసారి సవరించాల్సిన చట్టబద్ధ బాధ్యత రాష్ట్ర ప్రభుత్వానిదే. అయితే 12 సంవత్సరాలుగా ఈ సవరణ జరగడం లేదు. కొత్త రాష్ట్రం, స్థిరమైన ప్రభుత్వం ఏర్పడినందున

చంద్రబాబు ప్రభుత్వం కనీస వేతనాలను సవరిస్తుందని ఆశించిన కార్మికులకు అడియాసే ఎదురయింది. కార్మికుల వేతనాలు పెరిగితే పెట్టుబడులు రావని చంద్రబాబు నమ్మకం. అందుకే ప్రతినెలా కార్మికులు రూ.వెయ్యి కోట్లకు పైగా నష్టపోతున్నా ఇది యజమానులకు లాభంగా ఉందని చంద్రబాబు ప్రభుత్వం స్పందించడం లేదు. ధరలు పెరుగుతున్నా,



జీవన వ్యయం పెరిగినా కార్మికులు అర్ధాకలితో యజమానులకు సేవ చేస్తూనే ఉండాలని చంద్రబాబు భావిస్తున్నారు.

రాష్ట్రంలో రైస్, ఆయిల్, డాల్ మిల్లులు, షాపులు, మార్కెట్లలో పనిచేసే ఉద్యోగ కార్మికులు, హోటల్స్, రెస్టారెంట్స్, లాడ్జింగ్ తదితర సేవా వృత్తులు, గార్మెంట్స్ పరిశ్రమ, స్పిన్నింగ్, జిన్నింగ్ మిల్లులు, క్వారీలు, సున్నపు బట్టీలు తదితర పరిశ్రమల్లో పనిచేస్తున్న లక్షలాది కార్మికులకు ప్రస్తుతం అమలులో ఉన్న కనీస వేతనాలవైనా కచ్చితంగా ఇప్పించాలనే చిత్తశుద్ధి చంద్రబాబు ప్రభుత్వానికి లేదు. కార్మిక శాఖను ఉద్దేశపూర్వకంగా ప్రభుత్వం నిర్వీర్యం చేసింది. ఏ పరిశ్రమను కానీ వ్యాపార సంస్థనుగానీ తనిఖీలు చేయకుండా కార్మికశాఖ అధికారులపై ఆంక్షలు విధిస్తూ ఉత్తర్వులు జారీ అయ్యాయి. ఉల్లంఘించే అధికారులను శిక్షిస్తామని హెచ్చరించడంతో

కార్మికుల సమస్యలను పట్టించుకునే నాథుడే కరువైనాడు. కార్మికశాఖ తన స్వభావాన్ని మార్చుకొని యజమానుల సంక్షేమశాఖగా పనిచేస్తోంది. కార్మికమంత్రి ఏ రోజూ కార్మిక సంఘాలతో కలవరు. పారిశ్రామిక వివాదాలలో కార్మికుల పక్షాన ఉండరు. యజమానులకు వత్తాసుగా కార్మికమంత్రులు వ్యవహరించడం టీడీపీ ప్రభుత్వం ప్రత్యేకత. ఫ్యాక్టరీ ఇన్స్పెక్టర్లు తమ చట్టబద్ధ బాధ్యతగా చేయాల్సిన తనిఖీలు చేయనందు వల్ల పారిశ్రామిక భద్రత గాలికొదిలేయబడింది. ఈ మూడు సంవత్సరాలలో పరిశ్రమల్లో ప్రమాదాల సంఖ్య వేగంగా పెరిగి అనేక మంది కార్మికులు అన్యాయంగా ప్రాణాలను కోల్పోతున్నారు. ప్రమాదాలను నివారించడం కాకుండా కొంత డబ్బు నష్టపరిహారంగా చెల్లిస్తే సరిపోతుందనే భావన యజమానుల్లో

బాగా పెరిగింది. కార్మికుల ప్రాణాలు విలువ లేనివిగా తయారయ్యాయి.

రాష్ట్ర ప్రభుత్వ శాఖల్లోనూ, ప్రభుత్వ రంగ సంస్థల్లోనూ మూడున్నర లక్షల మంది కాంట్రాక్టు, ఔట్సోర్సింగ్ ఉద్యోగులు పనిచేస్తున్నారు. వాస్తవంలో ఇందులో అత్యధికం ఖాళీగా ఉన్న శాంక్షన్డ్ పోస్టులే. వాటిని భర్తీ చేయక నామమాత్రపు వేతనాలతో శ్రమదోపిడీ చేయడానికి ప్రభుత్వం పూనుకున్నది. ఖాళీలను భర్తీ చేయాలని, కాంట్రాక్టు ఉద్యోగులకు తెలుగుదేశం ఎన్నికల ప్రణాళికలో వాగ్దానం చేసినట్లుగా పర్మినెంట్ చేయాలని ఆ ఉద్యోగులు కోరుతున్నా ప్రభుత్వం ఏ మాత్రం స్పందించడం లేదు. ఏరు దాటేంత వరకు ఒకమాట. ఏరు దాటిన తర్వాత మరోమాట అన్నట్లుగా బాబుగార్లు వ్యవహరిస్తున్నారు. ఒకేపని చేస్తున్న ఉద్యోగుల వేతనాల్లో వివక్ష చూపరాదని, ఇది

రాజ్యాంగ స్ఫూర్తికి విరుద్ధమని సుప్రీంకోర్టు స్పష్టంగా తీర్పుచెప్పింది. సమాన పనికి సమాన వేతనం ఉద్యోగుల హక్కుగా సుప్రీంకోర్టు చెప్పినప్పటికీ ఆ తీర్పును మన రాష్ట్రంలో అమలు చేయడానికి కాంట్రాక్టు, ఔట్ సోర్సింగ్ ఉద్యోగుల వేతనాలను పర్మినెంట్ ఉద్యోగుల వేతనాలతో సమానంగా పెంచడానికి ప్రభుత్వం సిద్ధం కాకపోవడం రాజ్యాంగాన్ని ఉల్లంఘించడమే.

స్కిం వర్కర్ల పాలిట ఈ ప్రభుత్వం యమపాశంగా మారింది. అంగన్ వాడీ వర్కర్లకు తక్కువ వేతనాలు, తీరని వేధింపులు, వివరీతంగా పనిభారాన్ని పెంచడంతోపాటు వారిని పని దొంగలుగా చిత్రీకరిస్తున్నారు. ప్రీ స్కూల్స్ పేరిట ప్రయోగాలు చేస్తూ అంగన్ వాడీలను సమీధలుగా మారుస్తున్నారు. ప్రభుత్వం ఒక్క పైసా అడ్వాన్స్ ఇవ్వకుండా 'అమృతహస్తం' పేరిట అందరికీ కడుపునిండా భోజనం పెట్టాలని ఆదేశిస్తున్నారు. చిరుద్యోగులుగా ఉన్న వీరు ఎక్కడ నుంచి డబ్బు ముందుగా ఖర్చుపెట్టగలరనే ఇంగిత జ్ఞానం కూడా లేకుండా ప్రభుత్వం వేధిస్తోంది.

ఆశా వర్కర్ల పరిస్థితి కూడా అంతే. నిమ్మ, దళిత వర్గాలకు చెందిన చదువుకున్న ఈ మహిళల శ్రమను కొల్లగొట్టడమే తప్ప వారికి వేతనాలు నిర్ణయించడం, వారి సంక్షేమం చూడటం ప్రభుత్వం దృష్టిలో లేదు. ఆశా వర్కర్లు వెట్టి చాకిరీకి ప్రతిరూపంగా మారారు. అలాగే 85 వేల మంది మధ్యాహ్నభోజన కార్మికుల భవిష్యత్ అంధకారమయింది. ఈ వధ కాన్ని ప్రైవేటీకరించి ఇస్కాన్ లాంటి మత సంస్థలకు అప్పగించేందుకు ప్రభుత్వం సిద్ధపడటంతో వీరి ఉపాధి గాలిలో దీపంలా మారింది. యానిమేటర్లు, ఆరోగ్య వైద్య శాఖల్లోని స్కిం వర్కర్లు, కస్తూర్బా స్కూల్లో పనిచేస్తున్న అధ్యాపకులు తదితరుల పరిస్థితి తెలుగుదేశం పాలనలో అధ్వానంగా తయారయింది. తెలంగాణాలో వీరి వేతనాలు గణనీయంగా పెరిగినా మన రాష్ట్ర

ప్రభుత్వం మాత్రం స్కిం వర్కర్ల పట్ల కనీస సానుభూతి లేకుండా రాక్షసంగా ఉంటోంది.

రాష్ట్రంలోని 20 వేల మంది వీఆర్ఎలకు ప్రభుత్వం తీరని అన్యాయం చేస్తోంది. గతంలో వాగ్దానం చేసినట్లుగా ప్రమోషన్లు ఇవ్వడం లేదు, వేతనాలను పెంచడం లేదు. ఇటీవల భర్తీ చేసుకున్న విద్యార్థికులైన వీఆర్ఎలకూడా నామమాత్రపు వేతనాలతో కంప్యూటర్ ఆపరేటర్లుగా, క్లర్కులుగా పనిచేయించుకోవడమే తప్ప తగిన వేతనం ఇవ్వాలన్న జ్ఞానం ప్రభుత్వానికి లేకుండా పోయింది. ఆందోళన మార్గంలో హక్కుల కొరకు పోరాడటం తప్ప వేరే మార్గం వీరికి లేదు. వీరి పోరాటానికి కార్మికవర్గం సంపూర్ణంగా సంఘీభావం ప్రకటించాలి.

మున్సిపల్ సేవలన్నింటినీ ప్రైవేటీకరించేందుకు జీ.ఓ 279 ద్వారా రాష్ట్ర ప్రభుత్వం ప్రయత్నిస్తోంది. ఈ జీ.ఓ అమలు వల్ల వేలాది మంది ప్రస్తుత కాంట్రాక్టు, ఔట్ సోర్సింగ్ సిబ్బంది కంపెనీ కార్మికులుగా మారిపోతారు. వారి ఉద్యోగానికి, వేతనాలకు, సామాజిక భద్రతా పథకాలకు రక్షణ ఉండదు. ఈ ప్రైవేటీకరణ ఉద్యోగులకే కాక వట్టణాల ప్రజానీకానికి భారంగా మారనుంది. కాంట్రాక్టర్లు, తెలుగుతమ్ముళ్ల ప్రయోజనాల కొరకు తప్ప ఈ ప్రైవేటీకరణ వల్ల ప్రజలకు ఏ మాత్రం ఉపయోగం లేదని కార్మికులు ఘోషిస్తున్నా పట్టించుకోని బధిర పాలకుల చెవుల్లో కార్మికుల పోరాట నాదం ప్రతిధ్వనించాలి. ప్రభుత్వానికి పట్టిన ఈ ప్రైవేటీకరణ పైత్యాన్ని వదిలించేంత వరకు పోరాడేందుకు సిద్ధపడాలి.

భవన నిర్మాణ కార్మికుల సంక్షేమ నిధిని కొల్లగొట్టి ఆ డబ్బుతో చంద్రన్న బీమాగా ప్రచారం చేసుకుంటూ చంద్రబాబు ప్రభుత్వం తన బడ్జెట్లో ఒక్కరూపాయి కూడా కేటాయించకుండా ఉచిత ప్రచారం చేసుకుంటున్నారు. పార్లమెంట్ ఆమోదించిన చట్టం ద్వారా భవన నిర్మాణ కార్మికులకు గ్యారంటీ చేయబడ్డ హక్కులన్నీ తెలుగుదేశం

పాలన హరించివేస్తోంది. ఆటో కార్మికులు, ముఠా కార్మికులు తమ సంక్షేమానికి సమగ్ర చట్టం కావాలని దీర్ఘకాలంగా కోరుతున్నా ప్రభుత్వం పట్టించుకోవడం లేదు. దానికి తోడు ఆర్టీఓ, పోలీసు అధికారుల దాడుల్లో ఆటో కార్మికులు నలిగిపోతున్నారు. వేలాది రూపాయలు పైన్ను కట్టలేక అవస్థలు పడుతున్నారు. ముఠా కార్మికులకు కూడా ఉద్యోగ భద్రత లేకుండా పోయింది. అధికార పార్టీ నాయకుల జోక్యం వల్ల ముఠా కార్మికులు అనేక ఇబ్బందులను ఎదుర్కొంటున్నారు.

బాధలు అనుభవిస్తున్న కార్మికులందరినీ సమీకరించి ప్రతిఘటన చేయాలని ఉద్దేశంతో జులై 3న రాష్ట్ర వ్యాప్తంగా ఛలో కలెక్టరేట్ కార్యక్రమానికి సిఐటియు పిలుపునిచ్చింది. కోటి మంది కార్మికుల్లో ఈ పిలుపు ప్రతిధ్వనిస్తుంది.

సరళీకరణ మోజులో పడి కార్పొరేట్ల సేవే తమ కర్తవ్యంగా భావించి వారికి దాసోహం అంటున్న ప్రభుత్వాలపై కార్మిక వర్గం తిరగబడుతుందని జులై 3 ఆందోళనే హెచ్చరిక కావాలి. ఇంత కాలం ఉద్యోగులు, కార్మికుల పట్ల చేసిన నిర్లక్ష్యం ఇక చెల్లదు అని స్పష్టం చేయాలి. జీవన ప్రమాణాలకు అనుగుణంగా రూ.18 వేలు కనీస వేతనంగా నిర్ణయించకపోతే ప్రభుత్వాన్ని నిద్రపోనిచ్చేదిలేదని కార్మికవర్గం ప్రతిజ్ఞ తీసుకోవాలి. వేతనాల పెరుగుదల, కనీస వసతి, నాణ్యమైన విద్య, వైద్య సౌకర్యాలు, రిటైర్మెంట్ తర్వాత ఉపయోగపడేందుకు సామాజిక భద్రతా పథకాలు తమ హక్కుగా కార్మికవర్గం నినదించాలి. హక్కులు ఇవ్వకపోతే పోరాడి సాధించుకుంటామనే ప్రతిజ్ఞ కార్మికవర్గం తీసుకోవాలి. ప్రభుత్వాలు స్పందించకపోతే కలిసి వచ్చే కార్మిక సంఘాలను కలుపుకొని సమైక్యంగా మరింత సమరశీలమైన పోరాటాలకు ఉద్యమించేందుకు కార్మికులను సన్నద్ధం చేయాలని సిఐటియు పిలుపు నిస్తోంది.

- ఎం.పి.గఫూర్

క్యూబాపై అమెరికా తిరిగి ఆంక్షలు

క్యూబాతో ప్రయాణ, వాణిజ్య ఒప్పందాలపై అమెరికా అధ్యక్షుడు డొనాల్డ్ ట్రంప్ నూతన ఆంక్షలు విధించారు. క్యూబా విషయంలో మాజీ అధ్యక్షుడు ఒబామా చూపిన విధానాన్ని ట్రంప్ తప్పుపట్టారు. ఆంక్షలు విధించినా దౌత్య సంబంధాలు యధావిధిగా ఉంటాయి. విమాన రాక పోకలను అనుమతిస్తారు. రెండేళ్ల నాడు క్యూబా, ఒబామా నేతృత్వంలో అమెరికా కుదుర్చుకున్న ఒప్పందం భయంకరమైనదని ట్రంప్ చెబుతున్నారు. క్యూబా వ్యతిరేక మియామీలతో ట్రంప్ సమావేశ మయ్యారు. క్యూబాపై ఆంక్షలు క్యూబా ప్రజల మేలు కోసమేనట. క్యూబాలో అమెరికా పెట్టే ఖర్చు క్యూబా ప్రభుత్వానికి అందుతున్నది, ప్రజలకు అందేలా చూస్తానని ట్రంప్ చెబుతున్నారు.

ఈ ఆంక్షలను చారిత్రక తిరోగ మనంగా క్యూబా నిరసించింది. ఇది ఇరు దేశాల ఆర్థిక వ్యవస్థకు తీవ్రమైన దెబ్బ అని క్యూబా చెబుతోంది. క్యూబాపై దశాబ్దాలుగా ఉన్న ఆర్థిక ఆంక్షలు ఇప్పుడుంటాయని చెప్పారు. రెండేళ్లలో సాధించిన పురోగతి ఒబామా తీరుతో తుడిచిపెట్టుకుపోయిందన్నారు. క్యూబాలో ఉన్న సామాజిక ఆర్థిక వ్యవస్థను అమెరికాతో సహా ఏ దేశమూ మార్పు చేయలేదని క్యూబా పేర్కొంది.

పారిస్ హరిత ఒప్పందానికి అమెరికా తిలోదకాలు

వాతావరణ కాలుష్యాన్ని తగ్గించేందుకు, గ్లోబల్ వార్మింగ్ను అరికట్టేందుకు చేపట్టే చర్యల కోసం పారిస్ ఒప్పందం జరిగింది. పారిస్ హరిత ఒప్పందం నుండి అమెరికా వైదొలగింది. చారిత్రక హరిత ఒప్పందం నుండి అమెరికా వైదొలగుతున్నట్లు జూన్ 1న ట్రంప్ తేల్చివేశారు. ఈ ఒప్పందంలోని అనేక అంశాలు భారత్, చైనాలకు కఠినతరంగా లేకుండా వాటికి అనేక అవకాశాలు ఇస్తున్నాయని అన్నారు. ఈ ఒప్పందంపై నాడు ఒబామా చాలా పేలవ మయిన చర్యలు జరిపి నిరాశా

నిస్పృహతో సంతకాలు చేశారన్నారు. అమెరికా పౌరుల ప్రయోజనాలకనుగుణంగా తిరిగి చర్యలు జరిపి అమెరికాకు అనువుగా ఉండే నిబంధనలతో ఒప్పందం చేస్తామన్నారు. ఒప్పందం నుండి వైదొలగుతామని ట్రంప్ ఎన్నికల ప్రచారంలోనే చెప్పారు. ఇకపై ప్రపంచాన్ని కాలుష్యరహితంగా మార్చే బాధ్యత చైనా చేపడు తుందని చూస్తున్నారు. పారిస్ ఒప్పందానికి కట్టుబడి ఉన్నామని దాన్ని మరింత ముందుకు తీసుకెళ్తామని చైనా చెప్పింది.

బ్రిటన్ మధ్యంతర ఎన్నికల్లో హంగ్

బ్రిటన్ మధ్యంతర ఎన్నికల్లో ప్రధాని థెరిసామే కు బ్రిటీష్ ఓటర్లు షాక్ ఇచ్చారు. పార్లమెంట్లో ఆమెకు గల నిజాయితీని తుడిచిపెట్టి దేశాన్ని రాజకీయ సంక్షోభంలోకి నెట్టారు. బ్రెగ్జిట్ చర్యల్లో తన స్థానాన్ని మరింత పటిష్ట పరచుకునేందుకు ఆమె మధ్యంతర ఎన్నికలకు పిలుపునిచ్చారు. ప్రజలు మాత్రం ఉన్న మెజారిటీని కూడా లాక్కున్నారు. జూన్ 8న 650 స్థానాలకు జరిగిన ఎన్నికల్లో థెరిసా నేతృత్వం వహిస్తున్న కన్జర్వేటివ్లు 318 సీట్లు గెలుచుకున్నప్పటికీ ప్రభుత్వ ఏర్పాటుకు అవసరమైన 326 సీట్లు రాలేదు. మరొక 8 సీట్లు ఉంటేనేగానీ ప్రభుత్వాన్ని ఏర్పాటు చేయలేరు. లేబర్ పార్టీకి 261, స్కాటిష్ నేషనల్ పార్టీకి 35 సీట్లు, లిబరల్ డెమోక్రాట్లకు 12 సీట్లు, డెమోక్రటిక్ యూనినిస్ట్ పార్టీకి 10 సీట్లు వచ్చాయి. డీపీయూతో ఒప్పందం చేసుకుని ప్రభుత్వం ఏర్పాటుకు సన్నాహాలు చేస్తున్నారు.

ఫ్రెంచ్ దిగువ సభ ఎన్నికలు

ఫ్రాన్స్ పార్లమెంట్లోని దిగువ సభలకు జూన్ 18న జరిగిన ఎన్నికల్లో సెంట్రీస్ట్ పార్టీ విజయం సాధించింది. ఫ్రాన్స్ అధ్యక్షుడు నేతృత్వం వహిస్తున్న సెంట్రీస్ట్ పార్టీతో పాటు దాని మిత్రపక్షం మూమెంట్ డెమోక్రటిక్ పార్టీ 41 సీట్లు గెలుచుకుంది. నెలక్రితం అధ్యక్ష స్థానానికి పోటీ చేసి ఓడిపోయిన మారిస్ లీపెన్కి చెందిన నేషనల్ ఫ్రంట్ 8 స్థానాలే గెలుచుకుంది. గ్రీన్లో రెండో వారానికి చేరిన పారిశుధ్య

కార్మికుల సమ్మె

ఏథెన్స్ : అంతర్జాతీయ ఆర్థిక సంస్థల షరతులతో చేపట్టిన పొదుపు చర్యల్లో భాగంగా ఉద్యోగాలను రద్దు చేయటాన్ని నిరసిస్తూ గ్రీన్లో పారిశుధ్య కార్మికులు నిరవధిక సమ్మెకు దిగారు. ఈ సమ్మె నేపథ్యంలో దేశంలోని వివిధ నగరాల్లో టన్నుల కొద్దీ చెత్త పేరుకుపోతుండటంతో తమ ఆరోగ్యానికి విఘాతం కలుగుతోందని ప్రజలు ఆందోళన వ్యక్తం చేస్తున్నారు. సమ్మెను పరిష్కరించేందుకు ప్రభుత్వం, కార్మిక సంఘాల నేతలు పలు దఫాలుగా చర్యలు జరిపినప్పటికీ ఏకాభిప్రాయం కుదరలేదు. సమ్మెచేస్తున్న కార్మికుల నిరసన ప్రదర్శన అర్ధంతరంగా ముగిసిన నేపథ్యంలో ప్రజారోగ్యానికి విఘాతం కలిగిస్తున్నారంటూ ఏథెన్స్ ప్రాసిక్యూటర్ కోర్టులో పిటిషన్ దాఖలు చేశారు.

దేశవ్యాప్తంగా వివిధ నగరాలు, పట్టణాలలో పనిచేస్తున్న దాదాపు 10 వేల మంది పారిశుధ్య కార్మికుల స్వల్పకాలిక కాంట్రాక్ట్లను పొడిగించాలంటూ స్థానిక న్యాయస్థానం తీర్పు వెలువరించిన నేపథ్యంలో గ్రీన్ స్థానిక సంస్థల సిబ్బంది సంఘాల సమాఖ్య (పీఓఈ-ఓటీఏ) ఆందోళన ప్రారంభించింది. కాంట్రాక్ట్ కార్మికుల స్థానంలో పర్మినెంట్ ఉద్యోగులను నియమించాలని డిమాండ్ చేస్తూ సమాఖ్య సమ్మెబాట పట్టింది. కాంట్రాక్ట్ ఉద్యోగుల నియామకంతో దేశంలో నిరుద్యోగం మరింత పెరుగుతుందని సిబ్బంది సంఘాల సమాఖ్య ఆందోళన వ్యక్తం చేసింది. తక్షణమే 2,500 మంది కార్మికులను నియమించాలంటూ హెంసా శాఖ పార్లమెంట్కు చేసిన ప్రతిపాదనను సమాఖ్య తిరస్కరించింది. ఈ నియామకాలు ఏ మాత్రం సరిపోవని, దేశవ్యాప్తంగా నగరాలు, పట్టణాల్లో రోజువారీ పారిశుధ్య కార్యక్రమాలు నిర్వహించాల్సి ఉన్నందున శాశ్వత ప్రాతిపదికపై సరైన వేతనాలతో సిబ్బందిని నియమించి వారిని సమాజంలో గౌరవంగా బతికే స్థాయిని కల్పించాలని సమాఖ్య డిమాండ్ చేసింది.

కనీస మద్దతు ధర, రుణమాఫీ కొరకు రైతాంగ ఆందోళనలు

ధాన్యం క్వింటాకు రూ. 1,400 చెల్లిస్తారు. జయ్యం 4,500/- వరకు అమ్ముతున్నారు. మిరప గతేడాది రూ. 12 వేలు ఉండగా నేడు 1,500 నుండి 3,500 మధ్యలో కొంటున్నారు. మనం కేజీ మిర్చి 70 పైనే పెట్టి కొనాలి. పసుపు 16 వేలు నుండి 3,500 కు పడిపోయింది. వేరుశనగ ధర సగం పడిపోయింది. కందులు 12 వేలు నుండి ఈ సంవత్సరం 4,200 కు కొనుగోలు ధర పడిపోయింది. జీజేపీ అభికారంలోకి వస్తే ఆత్మహత్యలు నివారిస్తామని, ఉత్పత్తి వ్యయంపై 50 శాతం కలిపి పంటల ధర నిర్ణయిస్తామని ఇచ్చిన హామీ ఏమైంది?

మోడీ ప్రభుత్వం మూడో వార్షిక కౌత్స వాలు ఘనంగా జరగబోతుండగానే దేశంలో



ముఖ్యంగా బీజేపీ పాలిత రాష్ట్రాల్లో రైతుల ఆందోళన తీవ్రరూపం దాల్చింది. కష్టపడి పండించిన పంట చేతికందినా కొనే దిక్కు లేకపోవడంతో కడుపు మండిన రైతులు తమ నిరసన గళాలతో ప్రభుత్వాలను గడగడలాడించాయి.

మధ్యప్రదేశ్ లోని మందసార్ లో ఉధృతంగా జరుగుతున్న రైతుల ఆందోళనలను అదుపు చేయడం సాధ్యం కాని ప్రభుత్వం పోలీసులతో కాల్పులు జరిపింది. జూన్ 6న జరిగిన కాల్పుల్లో 6 గురు రైతులు మరణించారు. దీంతో ఉద్యమం ఉధృతమైంది. రైతుల నిరసనాగ్ని రాష్ట్ర వ్యాప్తంగా వ్యాపించటంతో ముఖ్యమంత్రి వెనక్కి తగ్గి రైతుల డిమాండ్లను అంగీకరించాల్సి వచ్చింది. మందసార్ స్ఫూర్తితో మహారాష్ట్ర రైతు ఉద్యమం తీవ్ర రూపం దాల్చింది. రైతులు రోడ్లపై పాలు, కూరగాయలు పారబోసి నిరసన వ్యక్తం చేశారు. ముఖ్యమంత్రి ఫడ్న్వీస్ తప్పనిసరై రైతు రుణమాఫీని ప్రకటించారు.


తమిళనాడులో రెండేళ్లుగా పూర్తిగా

పంటలు పండలేదు. దీంతో రాష్ట్రంలో మొదలైన రైతు ఉద్యమం దేశ రాజధానిలో జంతర్ మంతర్ వద్ద నలభై రోజులపైగా పలు రూపాల్లో నిరసన తెలిపారు. రైతు సమస్యను యావత్ భారత్ దృష్టికి తీసుకు వెళ్లారు. సీఎం హామీ ఇవ్వడంతో తాత్కాలికంగా వారు ఉద్యమాన్ని వాయిదా వేశారు. హర్యానాలో అప్పుల భారంతో రైతుల ఆత్మహత్యలు పెరిగాయి. 2016 నుండి రైతుల ఉద్యమంపై ప్రభుత్వం స్పందించక పోవడంతో జూన్ 16న రాష్ట్ర వ్యాపితంగా మహాప్రదర్శనలుగా మారాయి.

రాజస్థాన్ లో రైతాంగ సమస్యలపై జూన్ 15న రాష్ట్రవ్యాప్త బంద్ జరిగింది. ప్రభుత్వ నిర్బంధాన్ని సైతం లెక్కచేయకుండా జాతీయ రహదారులను కూడా రైతులు

పంటను తగలబెట్టారు.

రైతులు తమ పంటకు కనీస మద్దతు ధర, రుణమాఫీ కోసం రోడ్లెక్కారు. 2014



మోడీ ఎన్నికల ప్రచారంలో పై రెండూ అంశాలు వాగ్దానం చేసినవే. ఆ వాగ్దానం ప్రకారం పంటకు అయిన ఖర్చుకు 50 శాతం కలిపి మద్దతు ధర నిర్ణయించాలి.

కానీ కేంద్ర, రాష్ట్ర ప్రభుత్వాలు హామీలు అమలు చేయకపోవటం, పైగా పెద్ద నోట్ల రద్దు కారణంగా మార్కెట్లకు వచ్చిన పంట కొనుగోళ్లు లేకపోవటం, చిల్లర దొరక్క పోవడం వంటి కారణాలతో ఉత్పత్తులు కొనుగోలు చేయలేదు. దీంతో రైతుల అసంతృప్తి తీవ్ర రూపం



దిగ్బంధించారు. ఎట్టకేలకు ప్రభుత్వం రైతు సంఘాల నేతలతో చర్చలు జరిపింది. మిర్చి ధరల పతనంతో రైతులు తెలుగు రాష్ట్రాల్లో రోడ్లెక్కారు. మిర్చి యార్డుల వద్ద మిర్చి

దాల్చి ఆగ్రహంతో రైతాంగం రోడ్లపైకి రావాల్సిన పరిస్థితి ఏర్పడింది. న్యాయమైన డిమాండ్లపై రైతాంగ ఉద్యమానికి సిఐటియు సంపూర్ణ మద్దతు తెలుపుతోంది.

శ్రామిక మహిళలకు వర్తించే చట్టాలు (సంక్షిప్తంగా)

- సీహెచ్.నరసింగరావు

శ్రామిక మహిళలకు వర్తించే అనేక చట్టాలను గత మూడు సంచికల్లో వివరంగా తెలియజేశాం. యూనియన్ నాయకులు శ్రామిక మహిళలకు అవగాహన కల్పించేందుకు శ్రామిక మహిళలకు వర్తించే చట్టాలన్నింటినీ ఒకే చోట పొందుప రుస్తున్నాం.

ప్రతి యూనియన్ నాయకులు చార్టర్ ఆఫ్ డిమాండ్స్, చట్టాలు అమలువుతున్నాయా లేదా అని పరిశీలించుకోవాలి. అమలుకాని చట్టాలను అమలుపర్చడానికి యూనియన్ తన డిమాండ్స్ లో చేర్చుకోవాలి. యూనియన్ గానీ, వ్యక్తులుగానీ (యూనియన్ లేని దగ్గర) అమలు చేయాలని యాజమాన్యాన్ని కోరాలి. యాజమాన్యం అమలుపర్చకపోతే ఆందోళన చేయాలి. మహిళలు తక్కువ మంది ఉన్నారనే సాకుతో శ్రామిక మహిళల సమస్యలను నిర్లక్ష్యం చేయడం తగదు.

1. ఫ్యాక్టరీ చట్టం :

- సెక్షన్ 19డి ప్రకారం శ్రామిక మహిళలకు ప్రత్యేకంగా మరుగుదొడ్ల సౌకర్యం కల్పించాలి.

- సెక్షన్ 47 ప్రకారం 150 మంది కార్మికులు పైగా పనిచేసే పరిశ్రమలన్నింటిలోనూ భోజనశాల తప్పకుండా ఉండాలి. దీనిలో మంచినీటి సౌకర్యం, విశ్రాంతి గదుల సౌకర్యం కల్పించాలి.

- సెక్షన్ 48 ప్రకారం ప్రతి ఫ్యాక్టరీలోనూ 30 అంత కంటే ఎక్కువ మంది శ్రామిక మహిళలు పనిచేస్తున్న చోట్ల పిల్లలను సంరక్షించే క్రెష్ సౌకర్యం వుండాలి.

- శ్రామిక మహిళలు ఉదయం 7 గంటల నుంచి రాత్రి 7 గంటల మధ్య మాత్రమే పనిచేయాలని సెక్షన్ 66బి చెబుతోంది.

ఇటీవల కాలంలో శ్రామిక మహిళలకు రాత్రి సమయమంతా చేయాలనే సవరణలతో చట్టాల్లో మార్పులు చేశారు. ప్రధానంగా షాపింగ్ మాల్స్, ఎస్ఈజెడ్లలో

యాజమానుల సౌకర్యం కోసం ఇటువంటి చట్టసవరణ చేసింది.

2. పని ప్రదేశాల్లో లైంగిక వేధింపులు (నివారణ, నిషేధం, దిద్దుబాటు) చట్టం 2013 :

(జూన్ 2017 కార్మికలోకం సంచికలో వివరంగా ఇచ్చాం) పని ప్రదేశంలో లైంగిక వేధింపులపై ఈ చట్టం ఒక ముందడుగు. ఈ చట్టాన్ని తప్పకుండా ఉపయోగించుకోవాలి.

3. ప్రసూతి ప్రయోజనం (సవరణ) బిల్లు, 2016 :

(ఏప్రిల్ 2017 కార్మికలోకం సంచికలో వివరంగా ఇవ్వబడింది.) గతంలో ప్రసూతి సెలవు 12 వారాలు మాత్రమే ఉండేది. అది కూడా 6 వారాలు ప్రసూతి ముందు, 6 వారాలు తరువాత ఉపయోగించుకోవాలి. ముందుగా భావించిన రోజునే ప్రసూతి జరగకపోవచ్చు. అలాంటి వారు కొన్ని సెలవులు నష్ట పోయేవారు.

2016లో వచ్చిన ఈ చట్టం ప్రకారం 26 వారాలు వర్తించే విధంగా చట్ట సవరణ జరిగింది. అయితే సంఘటితరంగంలోని శ్రామిక మహిళలకు మాత్రమే అమలౌతోంది. ప్రైవేట్ యాజమాన్యాలు అత్యధిక చోట్ల అమలుచేయలేదు. చట్ట ప్రకారం అందరికీ అమలుచేయాలి. ఆచరణలో పోరాడాల్సిన అంశమిది. అసంఘటితరంగ శ్రామిక మహిళలున్న బిల్డింగ్, ఆక్వా, టెక్స్టైల్, ప్రైవేట్ హాస్పిటల్స్ లాంటి చోట్ల అత్యధిగా మహిళలు పనిచేస్తున్నా వారికి చట్టాలు అమలుకావడంలేదు.

4. సమాన వేతన చెల్లింపు చట్టం :

ఒకే పనిచేసే స్త్రీ, పురుషుల మధ్య వేతన చెల్లింపుల్లో వ్యత్యాసం ఉండరాదని చట్టం స్పష్టంగా తెలియజేసింది. అయినా స్త్రీ, పురుషుల వేతనాల్లో వ్యత్యాసాలు నేటికీ

కొనసాగుతున్నాయి. ముఖ్యంగా స్త్రీల వేతనాల చెల్లింపులో వ్యత్యాసం కొనసాగుతోంది. అసంఘటితరంగంలోని మహిళలు ఈ సమస్యకు తీవ్రంగా గురౌతున్నారు.

ఆహార హక్కుపై దాడి

ధీల్లీ: మోడీ అధికారంలోకి వచ్చి మూడేళ్లయింది. మూడో వార్షిక సంబరాలు జరుపుకోడానికి కేవలం కొద్దిరోజుల ముందే 'జంతువులపై క్రూరత్వ నిరోధక నియమాలు 2017'ను ప్రభుత్వం ప్రకటించింది. పశువుల సంతల్లో వ్యాపారులకు, కమీషన్ ఏజెంట్లకు తమకు పనికిరాని పశువులను అమ్ముకునే రైతులను, చిన్న ఉత్పత్తిదారులను ఈ నియమాలతో దారుణంగా దెబ్బతీసింది. పశువుల అమ్మకంపై నిషేధం మతపరమైనదే కాక కార్మికవర్గ వ్యతిరేకమైనది కూడా. బీజేపీ పాలిత రాష్ట్రాల్లో గోవధను నిషేధించారు. బీజేపీ ప్రభుత్వం తీసుకున్న పశువధ నిషేధం వెనుక ఆర్థిక, రాజకీయ కోణాలు కనిపిస్తున్నాయి. బీఫ్ సమస్యను ముందుకుతెచ్చి ఓటు బ్యాంకును సమీకరించుకోవడం ఒక కోణమైతే, బీఫ్ పరిశ్రమను కార్పొరేట్ శక్తులకు ధారాదత్తం చేయడం మరో కోణం. దళితులు, ఆదివాసీలు, ముస్లింలకు బద్ధ వ్యతిరేకమైన కమలనాథులు పశునిషేధం ద్వారా రాజకీయ లబ్ధిపొందేందుకు ప్రయత్నిస్తున్నారు. సమాజాన్ని నిట్టనిలువునా చీల్చేందుకు సంఘపరివార్ సాగిస్తున్న హిందూత్వ అరాచకాన్ని మేఘాలయ బీజేపీ నాయకులు, మద్రాసు ఐఐటీ నాయకులు ప్రతిఘటించారు. సామాజిక కార్యకర్తలు, ప్రజాసంఘాలు మోడీ మతతత్వ రాజకీయాలను ఎదుర్కోవాలి.



గౌ||సి.ఆదినారాయణ రెడ్డి

గిడ్డంగులు, మత్తశాఖ, పశుసంవర్ధశాఖా మంత్రి

గౌరవనీయులు శ్రీ చదిపిరాళ్ల ఆదినారాయణరెడ్డిగారు
రాష్ట్ర గిడ్డంగులు, మత్తశాఖ, పశు సంవర్ధశాఖ మంత్రిగా
బాధ్యతలు స్వీకరించినందులకు
శుభకాంక్షలు తెలుపుతూ..



ఇట్లు

జమ్మలమడుగు మండల ప్రజాపరిషత్, జిల్లా ప్రాదేశిక సభ్యులు,
మండల ప్రాదేశిక సభ్యులు, మండల అధ్యక్షురాలు

మరియు

సర్పంచులు, మండల ప్రజలు

భారతంలో భారతీయులకు ప్రవేశం లేదు ముఖ్యమంత్రి జిల్లాలో కుల వివక్ష తీరుతెన్నులు

ఇళయరాజా సంగీతమంటే పడి చచ్చేవారు ఎందరో.. చెవికోసుకునే వారు ఇంకెందరో! ప్రపంచంలో అరుదైన సంగీత దర్శకులు ఇళయరాజా. తమిళనాట ఇసై జ్ఞాని (సంగీతజ్ఞాని)గా పిలవబడే ఇళయరాజా దళితుడు. సంగీతాన్ని ప్రేమించే వారికి ఆయన కులంతో పని ఉంటుందా?

భారతదేశంలోని అత్యధిక భాషల్లో పాటలు పాడి గిన్నిస్ బుక్ ఆఫ్ రికార్డ్స్ లో స్థానం సంపాదించుకున్న 'జేసుదాసు' దళితుడన్న విషయం ఏరోజూ పట్టించుకోం.

భారత రాజ్యాంగ రూపకర్త, దేశంలో ప్రజాస్వామ్య పునాదులు బలంగా వేళ్లాను కోడానికి తోడ్పడిన బహుభాషా కోవిదుడు, ఎన్ సైక్లో పీడియా బాబాసాహెబ్ డా॥బి. ఆర్.అంబేద్కర్ సామర్థ్యాన్ని చూడాలి తప్ప ఎవరైనా కులాన్ని చూస్తారా?

విచక్షణ ఉన్న నాగరికులు ఎవరైనా అంబేద్కర్, జేసుదాసు, ఇళయరాజా లాంటి వారి విద్వత్తును చూస్తారు. కులం చూడరు. ఈ పరిస్థితికి పూర్తి భిన్నమైన స్థితి ముఖ్యమంత్రి చంద్రబాబు సొంత జిల్లా చిత్తూరులో కనిపిస్తుంది.


మహాభారతంలోని 18 పర్వాల్లో వందల పద్యాలను, రాగాలను రాగయుక్తంగా, పదునైన మాటలతో రక్తి కట్టించే శ్రీకృష్ణుడు, అర్జునుడు, ద్రౌపది, దుర్యోధనుడు వంటి పాత్రధారులు ఒకటో తరగతి కూడా చదవని, చదువురాని పేద దళితులంటే విస్తుపోవటం మనవంతవుతుంది.

మహాభారతంలోని గయోపాఖ్యానం, ద్రౌపది వస్త్రాపహరణం, దుర్యోధన సంహారం వంటి కీలక ఘట్టాల్లో పాత్రధారుల ప్రతిభను చూడాల్సిందే తప్ప మాటల్లో వర్ణించటం వీలుకాని పని అని నాటక అభిమానులంటారు.

ఇంతటి సామర్థ్యమున్న ఈ కళాకారుల్లో అత్యధికులు దళితులు కావటం విశేషమే. మహాభారతంలో కీలక పాత్రధారులైన ఈ దళితులకు పలుచోట్ల ఆలయ

ప్రవేశం లేదు. అగ్రకులాల పెత్తందార్లకు వీరి సామర్థ్యం కంటే కులం కనిపించటం అత్యంత శోచనీయం.

మహాభారత ఉత్సవాల్లో విశేషంగా చెప్పుకునే అగ్నిగుండం, బకాసుర బండి



కుంభాలు, పొంగళ్లు, శెలల ప్రదర్శనల్లో దళితులకు అవకాశం లేదు. నిషేధం కొనసాగుతోంది. ఎ.పి.లోని ఏ జిల్లాలో లేని విధంగా ఈ జిల్లాలో మహాభారత ఉత్సవాలు ఏటా మే నుంచి జూలై వరకు పెద్ద ఎత్తున జరుగుతుంటాయి. తమిళనాడులో వైభవంగా జరిగే ఈ కార్యక్రమాల ప్రభావంతో దశాబ్దాల తరబడి ఇక్కడ సాగుతున్నాయి. మంచిగా వర్షాలు కురవాలని, రైతులు సౌభాగ్యంతో ఉండాలని, ఊళ్లు సంతోషంగా గడపాలనే సామాజిక ఐక్యతే లక్ష్యంగా జరిపే ఈ ఉత్సవాల్లో వివక్ష మితిమీరి కనిపిస్తోంది.

చిత్తూరు జిల్లాలో 66 మండలాలుండగా 42 మండలాల్లో 145 కేంద్రాల్లో మహాభారత ఉత్సవాలు జరుగుతున్నాయి. పగలు హరికథ, రాత్రుళ్లు నాటకాలు వేయటం ఆనవాయితీ. 18 పర్వాలు 18 రోజుల పాటు జరుగుతాయి. హరికథ కంటే నాటకానికి ఇక్కడ విశేషమైన ప్రాముఖ్యత ఉంది. కార్యక్రమానికి ఊళ్లకు ఊళ్లు కదిలివస్తాయి. వేల సంఖ్యలో జనం పాల్గొంటారు.

జిల్లాలో ప్రాధాన్యత కలిగిన 'మహాభారతం' గంగాధర నెల్లూరు నియోజకవర్గంలోని పచ్చికాపల్లంలో జరుగుతుంది. 94 ఏళ్లుగా ఈ భారతం సాగుతోంది. వెదురు కుప్పం మండల కేంద్రానికి సమీపంలో జరిగే

ఈ మహాభారతంలో 47 గ్రామాల ప్రజలే కాకుండా, 19 గ్రామాల దళితులు జిల్లాలోని పలుచోట్ల నుంచి, తమిళనాడు నుంచి కూడా పాల్గొంటారు. గత ఏడాది జరిగిన మహాభారత ఉత్సవాల్లో దళితులు బండి కుంభం (బకాసురుడికి భీముడు ఆహారం తీసుకెళ్లే ఘట్టం) భారతం జరిగే ప్రాంత పరిధిలోని ధర్మా చెరువు దళితుల నాయకత్వంలో బండి కట్టారు. జీర్ణించుకోలేని అగ్రకుల పెత్తందార్లు దాడికి పాల్పడ్డారు. విధుల్లో ఉన్న ఎస్ ఐకి బాధితులు ఫిర్యాదు చేస్తే ప్రశ్నించటానికి వెళ్లిన ఎస్ ఐని అత్యంత దారుణంగా కొట్టారు. చెప్పుకాళ్లతో తన్నారు. ఎస్ ఐ కూడా దళితుడు కావటమే దీనికి కారణం. సమాచారం అందుకుని వచ్చిన సీఐని చొక్కా పట్టుకుని లాగుతూ, మెడపట్టి తోసుకుంటూ వెళ్లారు. బలగాలతో వచ్చిన డీఎస్ పీని సైతం లెక్కచేయలేదు. ఒకవైపు దళితులు, మరోవైపు అగ్రకులాల వారితో యుద్ధవాతావరణం నెలకొంది. ఆ ప్రాంత వాసి కేవీపీఎన్ రాష్ట్ర అధ్యక్షులు కొత్తవల్లి సుబ్రహ్మణ్యం ఆధ్వర్యంలో దళితులు నిరసనకు దిగారు.

చిత్తూరు ఆర్ డీఓ, జేసీ, కలెక్టర్ల జోక్యంతో ఇరుపక్షాల మధ్య రాజీ ప్రయత్నాలు జరిగాయి. మొదట న సేమిరా అన్న పెత్తందార్లు అధికారుల ఒత్తిడితో దిగొచ్చి దళితులకు సమాన అవకాశాలు 2017 భారతంలో కల్పిస్తామని ఒప్పంద పత్రంపై సంతకాలు చేశారు. రాజీ ప్రశ్నే లేదని, దళితులను రానిచ్చేది లేదని రెండు రోజుల తర్వాత తిరగబడి ఒప్పందాన్ని అపహాస్యం చేశారు. దళితులు పోరాటానికి సన్నద్ధం కావటంతో విధిలేని పరిస్థితుల్లో పెత్తందార్లపై కేసులు పెట్టి కొందరిని జైలుకు పంపారు. ఉద్రిక్తతలకు కారణమయ్యారని దళితులపై కేసుపెట్టారు. 2017 మహాభారత ఉత్సవాలు ప్రారంభమవుతున్న తరుణంలో 3 నెలల నుంచి మహా భారత హక్కుల పోరాట కమిటీని ఏర్పరచుకుని దళితులు పోరాడుతున్నారు. వీరి పోరాటానికి మద్దతుగా రిటైర్డ్ జడ్జి గుర్రప్ప

నాయకత్వంలో సంఘీభావ కమిటీ ఏర్పడింది. జూలై 11న తిరుపతి నగరంలో సంఘీభావ సదస్సు జరిగింది. కర్ణాటక హైకోర్టు రిటైర్డ్ జడ్జ్ నాగమోహన్ దాస్, దళిత శోషణ్ ముక్తి మంచ్ జాతీయ నాయకులు వి.శ్రీనివారావులతో పాటు పలువురు వేదావులు, ప్రజాతంత్ర వాదులు, వివిధ దళిత సంఘాల నాయకులు అండగా ఉంటామని సదస్సులో ప్రకటించారు.

జిల్లాలో మహాభారతం జరిగే 75 కేంద్రాలను పోరాట కమిటీ కార్యకర్తలు పరిశీలించగా 35కు పైగా కేంద్రాల్లో కుల వివక్ష తీవ్రస్థాయిలో కొనసాగుతున్నట్టు తేలింది. ఈ స్థాయిలో కుల వివక్ష రాజ్యమేలు తున్నా పాలకులు పట్టించుకున్న పాపాన పోలేదు. ఫిర్యాదు చేసినా బుట్ట దాఖలా కావటం తప్ప దళితులకు సమన్వయం జరగలేదు.

కులవివక్ష తీవ్రతను పరిశీలిస్తే పాలనముద్రం మండలం “ఆముదాల” భారతం ద్రౌపది కళ్యాణంలో ద్రౌపది కమ్మ కులస్తుల ఇంటి నుండి పెండ్లి కూతురుగా, అర్జునుడు మాదిగ కులస్తుల ఇంటి నుండి పెండ్లి కొడుకుగా విగ్రహాలను తెస్తారు. వైభవంగా పెండ్లితంతు జరిగిన తరువాత ద్రౌపది దేవిని గుడిలోకి తీసుకెళతారు. మగ పెండ్లివారి (అర్జునుడు) తరపు మాదిగలను ఆలయంలోకి అడుగుపెట్టనీయలేరు. అర్జున విగ్రహంపై పసుపునీళ్లు చల్లి ఆలయంలోకి తీసుకెళతారు. బంగారుపాళ్యం తుంబకుప్పం గ్రామంలో దళితులకు ఆలయ ప్రవేశం లేదు. టీ అంగళ్లలో రెండు గ్లాసుల పద్ధతి ఉంది. ఈ ప్రాంతంలో వివక్ష తీవ్రత తట్టుకోలేక దళితులు 20 పంచాయితీల్లో క్రిస్టియన్లుగా మతం మార్చుకున్నారు.

శెలలు (దేవుడి విగ్రహాలు) దళిత వాడల్లోకి రానివ్వకపోవటం, ఆలయంలోకి దళితులకు ప్రవేశం లేకపోవటం, అగ్ని గుండంలో దళితులు తొక్కటానికి వీల్లేదని ఆంక్షలు, బకాసుర బండి కుంభంలో దళితులు వండి పెట్టే ప్రసాదాలను వేయ నీయక పోవటం, కంకణాలు కట్టనివ్వక పోవటం, పొంగళ్లు పెట్టటానికి లేదని ఆక్షేపించటం, శెలలను దళితులు తాకటానికి వీల్లేదని నియంత్రించటం, దళితులను ఉభయదారులుగా అంగీకరించక పోవటం

వంటి కుల వివక్ష రూపాలు పై ప్రాంతాల్లో కనిపిస్తాయి.

ఏకంగా ఐరాల మండలం మద్దిపట్ల పల్లెలోనైతే అగ్రకుల పెత్తందార్లు పేదలపై వేసిన అపరాధ రుసుంతో గుడినే కట్టివేశారు. ఇది ఒక కోణం కాగా ఇదే జిల్లాలో మరికొన్ని



చోట్ల దళితులను ముందు పీరిన పెట్టి నడిచే మహాభారతాలు ఉన్నాయి.

వెదురుకుప్పం మండలం మొరవ గ్రామంలో దళితుడే దేవుడికి కళ్యాణోత్సవం నిర్వహిస్తారు. పుత్తూరులో దళితులు అందించిన విరాళాలతో పెద్ద ఆలయాన్ని నిర్మించారు. పుత్తూరు ధర్మకర్తల మండలి అధ్యక్షుడు సుబ్బరామయ్య దళితుడు. జిల్లాలో నేటికీ కొన్నిచోట్ల పాత దుష్ట సాంప్రదాయాలను మూర్ఖంగా అమలు చేయాలని కొందరు పట్టుబడుతున్నారు. గతంలో ఈ ధోరణులు సాగినా ఈ కాలంలో దళితవాడల్లో చదువుకున్న యువత పెరిగింది. మహాభారత పరిధిలోని మాంబేడు దళితవాడలో ఏడుగురు బి.టెక్ పూర్తి చేసుకొన్న యువకులు ఉద్యోగం కోసం ఎదురుచూస్తున్న విషయం బయటపడింది. మహిళల్లో చదువరుల సంఖ్య పెరిగింది. తమను తక్కువగా చూడటం, బహిరంగ ప్రదేశాలకు అనుమతి నివ్వక పోవటం లాంటి వాటిపై చదువుకున్న యువత ప్రశ్నించటం, ఎదుర్కోవటం చేస్తున్నారు. వివక్షను చూసి చూడనట్టు పోవాలి, వాళ్లపై (పెత్తందార్లపై) ఆధారపడి ఉన్నాం అన్న అభిప్రాయంతో దళితవాడల్లో వయసుమీరిన వారు ఉండగా, యువత ఈ అభిప్రాయాలకు భిన్నంగా ఉంటున్నారు. చదువుకున్న వారిలోనే కాకుండా, చదువుకోకున్నా పట్టణ ప్రాంతాల్లో ఉపాధి చూసుకుంటూ గ్రామాల్లో నివాస ముంటున్న వారు సైతం తీవ్రంగా వ్యతిరేకిస్తున్నారు. 2016 సం॥లో పచ్చికాపల్లంలో వివక్షను ఎదుర్కోవటంలో యువత

ముందుంది.

భారత రాజ్యాంగంలో ఆర్టికల్ 14 నుంచి 17 వరకు అంటరానితనం గురించి ప్రత్యేకంగా ప్రస్తావించారు. ఆర్టికల్ 17లో అంటరానితనం నేరంగా ప్రకటించారు. అయినప్పటికీ పెత్తందార్లు బహిరంగంగా వివక్షను ప్రదర్శిస్తున్నారు. ప్రశ్నించాల్సిన అధికార యంత్రాంగం నీళ్లు నములుతోంది.

పచ్చికాపల్లం గ్రామం చిత్తూరు పార్లమెంటు, జీడినెల్లూరు అసెంబ్లీ పరిధిలో ఉంది. ఈ రెండూ రిజర్వ్డ్ నియోజక వర్గాలే. ఎం.పి.శివప్రసాద్ (టి.డి.పి), ఎంఎల్ఎ నారాయణ స్వామి (వై.సి.పి) దళితులే అయినా వీరు దళితులు పక్షాన నిలవకపోగా, ‘అగ్రకులాలతో గొడవెందుకు సర్దుకుపోదామ’ని భావిస్తున్నారు.

వామపక్షాలు, మానవతావాదులు, కొన్ని ప్రజా సంఘాల్లోని అగ్రకులాల వారు దళితులకు అండగా నిలబడ్డారు. ప్రధాన పార్టీల్లోని దళితులు పెత్తందార్లకు ఊడిగం చేస్తుండటాన్ని దళితులు జీర్ణించుకోలేక ఒక సందర్భంలో దళిత యువకులు ఓ ప్రజా ప్రతినిధికి చెప్పులు తీసి చూపించటం ఘటన లోని తీవ్రతకు నిదర్శనం.

పాదయాత్రలు

మహాభారతంలో కులవివక్షను నిరసిస్తూ జూలై 12వ తేదీన తిరుపతి లోని అంబేద్కర్ విగ్రహం వద్ద నుంచి వేలాది మందితో పాదయాత్ర ప్రారంభమవుతుంది.

పాదయాత్రలను అంబేద్కర్ మనుమడు ప్రకాష్ అంబేద్కర్ ప్రారంభిస్తారు. తిరుపతి నుంచి ప్రారంభమయ్యే ఈ యాత్ర పచ్చికాపల్లం మీదుగా చిత్తూరులోని జ్యోతిరావు షాలే విగ్రహం వద్దకు జూలై 22న చేరుకుంటుంది. మొత్తం 78 గ్రామాల మీదుగా 11 రోజుల పాటు జరిగే ఈ యాత్రలో దళిత శోషణ్ ముక్తిమంచ్ జాతీయ నాయకులు బి.వి.రాఘవులు, వి. శ్రీనివాస రావులతో పాటు పలువురు జాతీయ, రాష్ట్ర నాయకులు, జిల్లాలోని దళిత, దళితేతర సంఘాల నేతలు సంఘీభావంగా పాల్గొన బోతున్నారు. రాష్ట్ర ప్రభుత్వం ఇప్పటికయినా కళ్లు తెరచి భారతంలో కుల వివక్షను నిరోధించాల్సిన అవసరం ఉంది.

- కందారపు మురళి (సిఐటియు)

మా ఉపాధికి దెబ్బకొడితే

స్వాతంత్ర్యానంతరం పాలకుల విధానాల ఫలితంగా దేశంలో పేదరికం, దారిద్ర్యం, ఆకలి చావులు పెరిగాయి. పేద, ధనిక అసమానతలు పెరిగాయి. 1992 నుండి అనుసరిస్తున్న సరళీకృత ఆర్థిక విధానాలు ఈ అంతరాలను మరింత పెంచాయి. దేశ సంపదలో ఒక శాతం మంది వద్ద 58 శాతం జాతీయసంపద పోగుపడినట్లు లెక్కలు తెలుపుతున్నాయి. జాతీయ పోషకాహార నియంత్రణబ్యూరో, జాతీయ పోషకాహార సంస్థ అధ్యయనం ప్రకారం పోషకాహార లోపంతో 6-9 సంవత్సరాల వయస్సు పిల్లల్లో 58.6 శాతం, 10-13 సంవత్సరాల పిల్లల్లో 77.9 శాతం మంది తక్కువ బరువు వారే. బడిలో ఉండాల్సిన పిల్లలు పేదరికంతో కార్మికులుగా మారుతున్నారు. దేశంలో అందర్నీ బడిబాట పట్టించి నిరక్షరాస్యతను నిర్మూలించాలనే లక్ష్యాలు ఈనాటికీ సుదూరంగానే ఉన్నాయి. విద్య, వైద్యం, ఉపాధి కోసం పెద్ద ఎత్తున ఆందోళనలు చేపట్టడంతో పాలకవర్గాలు అనివార్యంగా కొన్ని సంక్షేమ చర్యలు చేపట్టాయి. ఈ నేపథ్యంలో సుప్రీంకోర్టు జోక్యం చేసుకుని పాఠశాలలకు పిల్లలు రావాలంటే, డ్రాపవుట్లు తగ్గాలంటే విద్యార్థులకు ఒకపూటైనా 450 గ్రాముల క్యాలరీలు, 12 గ్రాముల ప్రొటీన్లు అందించే ఆహారాన్ని ప్రభుత్వ పాఠశాలల్లో వండి విద్యార్థులందరికీ అందచేయాలని ఆదేశా లిచ్చింది.

“ఆహార హక్కు” చట్టం ప్రకారం పాఠశాలల్లో మధ్యాహ్నభోజనం బాలలహక్కు 1 నుండి 8 వ తరగతి వరకు చదివే 6-14 సంవత్సరాల వయసుగల విద్యార్థులందరికీ పాఠశాల పని దినాల్లో ఉచితంగా మధ్యాహ్న భోజనం అందించాలని చట్టం నిర్దేశిస్తోంది. ప్రభుత్వ/ఎయిడెడ్/స్థానిక సంస్థల పాఠశాలల్లో (షెడ్యూల్ 2లో పేర్కొన్న మేరకు) విద్యార్థుల పోషకాహార ప్రమాణాల అవసరాలు తీరేందుకు దీన్ని ఉద్దేశించారు. సబ్ సెక్షన్ (1)లోని క్లాజు (బి)లో ప్రతి పాఠశాలలో,

అంగన్వాడీ కేంద్రాల్లోనూ తాగునీరు, పారి శుద్ధ్య సౌకర్యాలు ఉండాలి.

లక్ష్యం: మధ్యాహ్నభోజన పథకం మన దేశంలో 1995 ఆగస్టు 15న తొలుత 2408 బ్లాకుల్లో ప్రాథమిక విద్యారంగంలో



పోషకాహారం అందించే జాతీయ పథకం కేంద్ర ప్రభుత్వం ప్రారంభించింది. సుప్రీంకోర్టు ఆదేశాలతో 2003 నుండి అన్ని పాఠశాలల్లో మధ్యాహ్నభోజనం జాతీయ కార్యక్రమంగా రూపొందింది. తరగతుల్లో ఆకలి, స్కూల్ డ్రాపవుట్లు, పిల్లల్లో పోషకాహారలోపం లాంటి సమస్యల పరిష్కార లక్ష్యంగా పాఠశాలల్లో వండి వడ్డించే భోజనం ఈ పథకం.

డ్రాపవుట్లు తగ్గటానికి ఈ పథకం బాగా ఉపకరించిందని ప్రభుత్వ లెక్కలు తెలుపు తున్నాయి. బడికి వెళ్లే పిల్లల్లో కులం తదితర అంశాలను తగ్గించడంలోనూ ప్రయోజన కరంగా ఉందని ప్రభుత్వ అధ్యయనాలు తెలియజేస్తున్నాయి. పేదరికం పెరుగుతున్న నేటి పరిస్థితుల్లో పిల్లలకు ఒక పూటైనా పోషకాహారం లభిస్తోంది. గ్రామీణ కుటుంబాలకు లభిస్తున్న ఆహార క్యాలరీల్లో సుమారు 15 శాతం ఈ పథకం నుండి వస్తుందని సర్వేల సారాంశం.

చాలీచాలని కేటాయింపులు: కేంద్రంలో మోడీ ప్రభుత్వం పేదలకు అందించే సంక్షేమ పథకాలకు భారీగా నిధులు కోతపెడుతోంది. మధ్యాహ్నభోజనానికి బడ్జెట్ను 2013-14లో రూ.13,937 కోట్లు ఉన్న నిధులను 2017 నాటికి రూ.10 వేల కోట్లు మాత్రమే కేటాయించారు. ప్రాథమిక తరగతుల (1-

5) విద్యార్థికి రూ.5.13పై రైస్ 100 గ్రా 6 నుండి 8వ తరగతి విద్యార్థికి రూ.7.18 పైసలు మెనూ చార్జీలు, రైస్ 150 ఇస్తున్నారు.

ప్రైవేట్ పరం: మెనూ చార్జీలు పెంచకుండా, కనీస మౌలిక సదుపాయాలు కల్పించకుండా తన తప్పులను వర్గపైకి నెట్టి పథకాన్ని ప్రైవేట్ సంస్థలకు అప్పజెప్పేందుకు ప్రభుత్వం చర్యలు చేపట్టింది. మధ్యాహ్న భోజన పథకాన్ని ప్రైవేట్ / స్వచ్ఛంద సంస్థలకు అప్పగించాలని మే 16న కేంద్ర ప్రభుత్వం మెమో నెం.523349 ను విడుదల చేసింది. 20 కిలోమీటర్ల పరధిలో ఉన్న స్కూల్స్ లో 25 వేల మంది విద్యార్థులకు ఒకేచోట కేంద్రీకృత వంటశాలను ఏర్పాటు చేసి స్కూల్స్ కి సరఫరా చేయాలని ఆదేశాలు జారీ చేసింది.

రాష్ట్రంలో ఇప్పటికే విశాఖ, కాకినాడ, రాజమండ్రి, తిరుపతి, నెల్లూరు, మంగళగిరి, తాడేపల్లి మొదలైన ప్రాంతాల్లో ఇస్కాన్, అక్షయ, హరేరామకృష్ణ వంటి సంస్థలకు పథకాన్ని అప్పగించారు. పోషకాహారలేమితో బాధపడే పేద పిల్లలకు స్థానికంగా వండి వేడిగా వడ్డించాలనే పథక లక్ష్యాన్ని గండికొట్టి రాష్ట్రమంతా కార్పొరేట్లు, స్వచ్ఛంద సంస్థలకు అప్పగించేందుకు ముమ్మర ప్రయత్నాలు జరుగుతున్నాయి.

వడ్డించే సమయానికి అనేక గంటల ముందే తయారయ్యే ఆహారంలో పోషక విలువలుండవని నిపుణులు చెబుతున్నారు. ఇస్కాన్, అక్షయ, నాంది సంస్థలు తయారు చేస్తున్న ఆహారం నాసిరకమే కాకుండా గుడ్లు, ఉల్లి, వెల్లుల్లి లేకుండా చప్పిడి భోజనం, చల్లారిపోయిన భోజనం పెడుతున్నారు. పిల్లలు ఆ భోజనం తినలేకపోవడంతో చెత్తకుప్పల్లోకి వెళుతోంది. స్వచ్ఛంద సంస్థలు మధ్యాహ్నభోజన పథకం నిర్వహణకు ప్రభుత్వ నిధులు పూర్తిగా తీసుకుంటూ, ‘పేద విద్యార్థులకు ఉచితంగా భోజనం పెడుతున్నాం, సేవా కార్యక్రమాన్ని నిర్వహిస్తున్నాం’ అని ప్రచారం చేస్తూ దేశంలోనే కాక విదేశాల్లో కూడా భారీగా నిధులు వసూలు చేస్తున్నారు.

పిల్లలకు చట్టపరంగా ఆహార భద్రత హక్కును పక్కకు నెట్టి ఔదార్య ముసుగులో పేదల పట్ల కరుణతో చేసే కార్యక్రమంగా స్వచ్ఛంద సంస్థలు ఈ పథకాన్ని విస్తృతంగా ప్రచారం చేసి దండిగా డబ్బులు దండుకుంటున్నారు.

అవినీతి: స్వచ్ఛంద సంస్థలు నిర్వహిస్తున్న అన్ని స్థాయిల్లో అవినీతి రాజ్యమేలుతోంది. బీజేపీ పాలిత రాష్ట్రాలు యూపీ, మధ్యప్రదేశ్, మహారాష్ట్రలో స్వచ్ఛంద సంస్థలు, రాజకీయ ప్రముఖులు, బ్యూరోక్రాట్లు పథకం నిర్వహణలో అవినీతి కుంభకోణాలు వెలుగులోకి వచ్చాయి. విద్యార్థుల సంఖ్య నమోదు, అకౌంట్లు, ఆహారం, వంటచెరకు సరఫరాలో అవకతవకలు జరుగుతున్నాయి. ఇటీవల హర్యానా రాష్ట్రం ఫరీదాబాద్ లో ఇస్కాన్ సంస్థ వండిన భోజనంలో పాముపిల్లలు ఉన్నాయి. ఆ భోజనం తిన్న పిల్లలు అస్వస్థతకు గురయ్యారు. అయినా ప్రభుత్వం పథకాన్ని ప్రైవేట్ వ్యక్తులకు అప్పగించాలనే ఆలోచనను విరమించుకోవడం లేదు.

పథకం పట్ల ప్రభుత్వ నిర్లక్ష్యవైఖరి: మన రాష్ట్రంలో 2003లో చంద్రబాబునాయుడు ద్వారా సభ్యులకు పథకం నిర్వహణ బాధ్యత అప్పగించారు. కిచెన్ షెడ్యూ లేవు. సబ్సిడీతో ఇచ్చే వంటగ్యాస్ ను రద్దు చేశారు. వంటచెరకు ధరలు పెరిగాయి. చివరకు వంట పాత్రలు కూడా వర్కర్స్ కొనుక్కున్నారు. అనేక స్కూళ్లలో తాగునీరు, పారిశుధ్య సౌకర్యాలు లేవు. నాసిరకం బియ్యం సరఫరా చేస్తున్నారు. 5-6 గంటలు పనిచేస్తే వారికిచ్చే వేతనం రూ.1,000/- (రోజుకు రూ.33/-) 5, 6 నెలలు బిల్లుల వేతనాలు చెల్లించరు. ఎన్ని ఇబ్బందులెదురైనా పథకాన్ని వర్కర్లు కొనసాగిస్తున్నారు. ఈ పథకంలో పనిచేస్తున్న వారు ఒంటరి మహిళలు, వితంతువులు, పేద వర్గాల నుండి వచ్చిన వారు అధిక సంఖ్యలో ఉన్నారు. 2007 నుండి వర్కర్ల వేతనం అసలేమాత్రం పెంచలేదు. ఎంపీలు, ఎంఎల్ఏల వేతనాలు మాత్రం లక్షల రూపాయలు పెంచుకున్నారు.

శ్రమదోపిడీ: పథకంలో 95 శాతం మహిళలే పనిచేస్తున్నారు. కేంద్రం నిర్వహించే సామాజిక సేవా పథకాలు, ఐసీడీఎస్, ఎన్ఆర్హెచ్ఎం,

మిడ్డేమీల్ వంటి పథకాల్లో 60 లక్షల మంది పనిచేస్తున్నారు. మన రాష్ట్రంలో 2 లక్షల మంది ఉన్నారు. స్కిం వర్కర్లను సేవ, స్వచ్ఛంద సేవకులని, సామాజిక కార్యకర్తలని అంటున్నారు. కేంద్ర, రాష్ట్ర ప్రభుత్వాలు వీరి శ్రమను దోపిడీకి గురిచేస్తున్నాయి. మధ్యాహ్న భోజన పథక కార్మికులకు చెల్లించే మొత్తం చాలా రాష్ట్రాల్లో చట్టంలో చెప్పే కనీస వేతనంలో పదో వంతు మాత్రమే. అదీ ఏడాదిలో 10 నెలలకు మాత్రమే ఇస్తారు. సామాజిక భద్రతా పెన్షన్లు లాంటివి లేనేలేవు. ఎన్ని సంవత్సరాలు పనిచేసినా అదనపు చెల్లింపు లేకుండానే పదవీ విరమణ చేయాలి. పనిలో అగ్నిప్రమాదాలకు అవకాశాలున్నా వైద్య బీమా సౌకర్యం లేదు. అనేక స్కూళ్లలో ప్రథమచికిత్స కూడా లభించదు.

ఉపాధి భద్రత: కార్మికుల నియామకాలకు సంబంధించి కేంద్రం విధివిధానాలు ఏమీ ప్రకటించనందున రాష్ట్ర ప్రభుత్వాలు నియామకపు ఉత్తర్వులు ఇవ్వడం లేదు. గుర్తింపుకార్డులేవు. అవకాశవాదంతో రాజకీయనాయకులు పనిలో ఉన్న వర్కర్లను తొలగించి వారి అనుయాయులను పెట్టుకుంటున్నారు. కేంద్ర ప్రభుత్వం ప్రైవేటు, స్వచ్ఛంద సంస్థలకు పథకాన్ని అప్పగించాలనే నిర్ణయంతో రాష్ట్రంలో 15 సంవత్సరాల నుండి పనిచేస్తున్న 85 వేల మంది ఉపాధికి గండికొడుతోంది.

సంక్షేమపథకాలకు చెల్లుచీటీ: కేంద్ర పథకాలను నేరుగా రద్దు చేయడం కాకుండా, రాష్ట్రాలకు వాటి బాధ్యతలను దఖలు పరిచి, వనరులను కేటాయించకుండా దొడ్డిదారిన సంక్షేమ పథకాలకు తిలోదకాలు ఇస్తున్నది. పూర్తిగా కేంద్ర ప్రభుత్వ పథకాలుగా ప్రారంభమయిన మిడ్డేమీల్, ఐసీడీఎస్ బడ్జెట్ కోతకు గురవుతున్నాయి. కేంద్ర, రాష్ట్ర వాటాలు గతంలో 90-10 శాతం నుండి 60-40 శాతానికి తగ్గాయి. ఆంధ్రరాష్ట్రంలో టీడీపీ ప్రభుత్వం ఈ పథకాలపట్ల అత్యంత నిర్లక్ష్య వైఖరి అవలంబిస్తోంది.

సంక్షేమ పథకాల కోసం డబ్బులేవని చెబుతున్న ప్రభుత్వాలు కార్పొరేట్ సంస్థలకు సగటున ఏటా లక్షల కోట్లు పన్ను రాయితీ

లను కల్పిస్తోంది. 12 కోట్ల మంది బాలబాలికలకు పౌష్టికాహారాన్ని అందించే భోజన ఖర్చును సగానికి కుదించింది.

తమిళనాడులో మధ్యాహ్నభోజన పథకం: తమిళనాడు ప్రభుత్వం పక్కాగా పథకాన్ని నిర్వహిస్తోంది. ప్రతి స్కూల్లో కిచెన్ షెడ్యూ, మౌలిక సదుపాయాలతోపాటు, సివిల్ సప్లయ ద్వారా సరకులను అందించడం, ముగ్గురు వర్కర్లను నియమించి పిల్లలకు పౌష్టికాహారాన్ని అందిస్తోంది. వర్కర్ల వేతనాలు రూ.5,700/-, 4,500/-, 3,700/- చెల్లిస్తోంది. తమిళనాడు ప్రభుత్వం నిర్వహించే పద్ధతిలో అన్ని రాష్ట్రాల్లో అమలయ్యేలా కేంద్ర ప్రభుత్వం విధివిధానాలు రూపొందించాలి.

మన రాష్ట్రంలో 1 నుండి 5వ తరగతి చదివే పిల్లలకు ఒక భోజనానికి రూ.5.13 పైసలు 6-8 తరగతి పిల్లలకు రూ.7.18 పైసలు చొప్పున కేటాయిస్తోంది. ఈ డబ్బుతో పిల్లలకు పౌష్టికాహారం వండి పెట్టడం సాధ్యమా? ఈ కేటాయింపులు చూస్తేనే మన పేద విద్యార్థుల తిండిపై కేంద్ర, రాష్ట్ర ప్రభుత్వాలకున్న చిత్తశుద్ధి అర్థమవుతుంది. పిల్లలకు ఇస్తున్న 100 గ్రాములు, 150 గ్రాములు బియ్యం సరిపోవని, దీనిని పెంచాలని యూనియన్ అడుగుతున్నా ప్రభుత్వం స్పందించక పోవడం శోచనీయం.

ఎన్ని పరిమితులున్నప్పటికీ ఆహార హక్కు చట్టం ప్రకారం మధ్యాహ్నభోజనం బాలలహక్కు. సుప్రీంకోర్టు ఆదేశాలతో మధ్యాహ్నభోజనం జాతీయ కార్యక్రమంగా రూపొందింది. స్కూల్ డ్రాపపుట్లు, ఆకలి, పిల్లల్లో పోషకార లోపంలాంటి సమస్యల పరిష్కార లక్ష్యంగా పాఠశాలల్లో వేడివేడిగా వండి వడ్డించే భోజన పథకం. దేశవ్యాప్తంగా 12 లక్షల ప్రభుత్వ పాఠశాలల్లో 12 కోట్ల మందికి ఉపయోగపడుతోంది. మన విద్యార్థులకు మెరుగైన భోజనంకై మనందరం ఐక్యంగా ఉద్యమించాలి. మెరుగైన తిండి పేరుతో రాష్ట్ర ప్రభుత్వం మధ్యాహ్నభోజన పథకాన్ని ప్రైవేట్ సంస్థలకు అప్పజెప్పే యోచనను సంఘటితంగా కార్మికులందరూ ఐక్యంగా తిప్పి కొట్టాలి.

- కె.స్వరూపరాణి

కార్మికవర్గం - అక్టోబరు విప్లవం

“మేడే నుండి అక్టోబరు విప్లవం వరకు - మహాత్తర కార్మికవర్గ పోరాటాలు” పుస్తకం నుంచి కొన్ని విభాగాలు) రచన-స్వాదిష్ దేవరాయ్

రష్యన్ విప్లవ పోరాటాల చరిత్ర పరిశీలిస్తే “నిరంతరాయంగా పట్టువదలకుండా, ధైర్య సాహసాలతో కార్మికవర్గం నిర్వహించిన అనేక పోరాటాలు ప్రముఖ పాత్రను నిర్వహించాయి. రష్యాలో జరుగుతున్న కార్మికవర్గ పోరాటాల చరిత్రను గురించిన అవగాహన అవసరం. ఈ పోరాటాల ఉద్ధృతిని, చురుకుదనాన్ని తెలుసుకోవడం అవసరమని లెనిన్ సునిశిత దృష్టికి వచ్చింది. 19వ శతాబ్దపు చివరి రోజుల నుండి కార్మికవర్గ పోరాటాల గురించి లెనిన్ అనేక రచనలు చేశారు.

1899 సంవత్సరంలో లెనిన్ ‘సమ్మె’ గురించి ఒక కరపత్రం రాశారు. అందులో కార్మికులనుద్దేశించి కార్మిక పోరాటాలు వర్గపోరాటాలుగా మారాలి అన్నారు. ఈ పోరాటం ఒక యజమాని నుంచి కొన్ని తక్షణ ఆర్థిక ప్రయోజనాలు పొందడానికి మాత్రమే కాదు, ఈ పోరాటాలు మొత్తం పెట్టుబడిదారీ వర్గానికి, వారి కొమ్ముకాసే ప్రభుత్వానికి వ్యతిరేకంగా నిర్వహించాలి. కార్మికవర్గం తన పోరాటాల క్రమంలో కార్మికులకు పెట్టుబడిదారుల స్వభావం మాత్రమే కాదు ప్రభుత్వ కార్మికవ్యతిరేక విధానాల స్వభావం కూడా బోధపడుతుంది. సమ్మె వలన కార్మికవర్గ ఐక్యత అవసరం గురించి తెలుస్తుంది. ఐక్యత ద్వారా మాత్రమే కార్మికవర్గం పెట్టుబడిదారులకు వ్యతిరేకంగా పోరాటం చెయ్యగలం అని అర్థమవుతుంది. సమ్మె పోరాటాల వలన కార్మికులకి ఇతర కార్మికుల పోరాటాల గురించి ఆలోచింపజేస్తాయి. పరిశ్రమాధిపతులపైన మాత్రమే కాకుండా మొత్తంగా ఇతర ప్రభుత్వశాఖల, పోలీసు యంత్రాంగం గురించి అవగాహన వస్తుంది. అందువల్లనే సోషలిస్టులు సమ్మెలు “స్కూల్ ఆఫ్ వార్”గా అభివర్ణిస్తారు. ఈ పాఠశాలల్లో కార్మికులు తమ శత్రువులపై యుద్ధం ఎలా చేయాలి,

ప్రభుత్వ అధికారులు, పెట్టుబడిదారుల కబంధహస్తాల నుండి ఏ విధంగా కార్మికవర్గ విముక్తి సాధించగలమో నేర్చుకుంటారు.

కార్మికులని ఏ విధంగా ఆర్గనైజ్ చేయాలి? ప్రచారం ఎలా ఉండాలి? ఏ రకంగా సమ్మె పోరాటాలు విజయవంతం చేయాలి? అనే విషయంపై లెనిన్ రచనలు చేశారు.

సమ్మె పోరాటాల విజయానికి ప్రధాన అంశం “కార్మికవర్గ దృక్పథం కలిగి ఉండటమే. అనువైన సమయాన్ని గుర్తించి సమ్మె పోరాటం ప్రారంభించాలి. శ్రమ కోర్కెలను ఎప్పుడు ముందుకు తీసుకునిరావాలి? ఎక్కడ వారికి సోషలిస్టులతో సంబంధాలు ఉన్నాయి. సోషలిస్టుల వద్ద నుండి కరపత్రాలు, లేఖప్రతులు సేకరించుకునే అవకాశాలు ఉన్నాయా? తదితర అంశాలపై ముందుగానే అవగాహన కలిగి ఉండాలి. 1899 నాటికి రష్యాలో ఈ అవగాహన గల కార్మికులు చాలా తక్కువే. వారి సంఖ్యను పెంచడానికి ముందు ప్రయత్నం చేయాలి. వీరి ద్వారా కార్మికవర్గ లక్ష్యాన్ని గురించి మొత్తం కార్మిక ప్రజాభావజాలానికి ప్రచారం చేయాలి. వారికి సోషలిజం గురించి, కార్మికవర్గ పోరాటాల అవశ్యకత గురించి అలవాటు చేయాలి. ఈ కార్యక్రమాన్ని కార్మికవర్గ దృక్పథం గల కార్మికులు, సోషలిస్టులు కలిపి జతగా నిర్వహించాలి. దీని కొరకై సోషలిస్టు కార్మికవర్గ పార్టీని ఆర్గనైజ్ చేయాల్సిన అవసరం ఉంది.

1917లో రష్యన్ విప్లవ సాధనకు ప్రధాన కారణం శక్తిమంతమైన మిలిటెంట్ పోరాటం చేయగల కార్మికవర్గం ఏర్పడటమే. 1917వ సంవత్సరం నాటికి గ్రామీణ, పట్టణ ప్రాంతాల్లో కోటిన్నర మంది కార్మికులు మాత్రమే ఉన్నారు. ఫ్యాక్టరీల్లో పనిచేసే కార్మికులు కేవలం 35 లక్షల మంది మాత్రమే ఉన్నారు. మొత్తం ప్రచారంలో కార్మికవర్గం 10 శాతం మాత్రమే (1913వ సంవత్సరంలో 15.92 కోట్లు జనాభా ఉన్నారు) లెనిన్ చెప్పినట్లుగా కార్మికుల బలం మొత్తం ప్రజానీకం సంఖ్యతో పోల్చుకుంటే చాలా

తక్కువే. గని కార్మికులు పెట్టుబడిదారీ వ్యవస్థ ఆర్థిక రంగాల్లో ఆర్థిక కార్యకలాపాల్లో తమ ఆధిక్యతను చూపిస్తున్నారు. కోర్కెలకి అవసరమైన నిజమైన ప్రయోజనాలను వీరు తెలుపుతున్నారు. రెండో వైపు పెట్టుబడిదారుల ఆర్థిక, రాజకీయ ప్రయోజనాలను కార్మికులు అర్థం చేసుకుంటున్నారు.

రష్యన్ కార్మికవర్గం మరొక ఘనవిజయం వారు గ్రామంలో ఉన్న కార్మికులతో దృఢమైన సంబంధాలు ఏర్పరచుకొని వారిని అత్యంత విశ్వసనీయ మిత్రునిగా చేసుకోవడమే. ఇంకా పట్టణాల్లో ఉన్న ఇతర అర్థకార్మికులని, గ్రామాల్లో ఉన్న చేతి వృత్తిదారులను తమకు మిత్రులుగా చేసుకున్నారు. రెండోవైపు బడా భాగస్వాముల దోపిడీ కారణంగా అనేక మంది పేద రైతులు, కార్మికులకు వీరిపై ద్వేషం ఉంది. ఈ పీడన, దోపిడీ నుండి బయట పడాలనే కోరిక వారిలో బలంగా ఉంది. అందువలన వారు తమంతా ముగా ఈ కార్మికవర్గ సోషలిస్టు విప్లవంలో మిత్రులుగా కలసి వచ్చారు. పెద్ద ఎత్తున పట్టణ కార్మికుల సహకారం కూడా వీరు పొందగలిగారు. 1917 నాటికి రష్యన్ పట్టణాల్లో దాదాపు 2.2 కోట్ల మంది ప్రజలు వృత్తులను వద్రంగి, కుమ్మరి తదితర చిన్నచిన్న చేతి పనులు చేస్తున్నవారు ఉన్నారు. వీరంతా కూడా ఆర్థికంగా, సామాజికంగా పెట్టుబడిదారుల దోపిడీకి గురవుతున్నారు.

చైతన్యవంతమైన మిలిటెంట్ కార్మికవర్గాల నాయకత్వ శక్తితో మాత్రమే సోషలిస్టు విప్లవం ద్వారా పెట్టుబడిదారీ వర్గాన్ని అధికార పీఠం నుండి కూలదోయడానికి, సోషలిస్టు సమాజ స్థాపనకు సాధ్యమవుతుంది. కానీ కార్మికవర్గం తాను ఒక్కటే ఈ సోషలిస్టు విప్లవం తీసుకురాలేదు. విప్లవ మార్గదర్శిగా బలమైన కార్మికవర్గ రాజకీయపార్టీ ముఖ్యమైన అవసరం. కార్మికవర్గ పార్టీ ఒక మార్గదర్శి. కార్మికవర్గం ఒక ‘సాధనం’. అనేక రచనల్లో లెనిన్ ఈ విషయాన్ని చర్చించారు.

1917 నాటికి రష్యాలో ఫ్యాక్టరీ కమిటీ

కార్యక్రమాలు, ప్లాంట్స్లో, పరిశ్రమల్లో కార్మిక సంఘాల సంఖ్య పెరగడం, కార్మికవర్గం చైతన్యం అభివృద్ధి చెందడం. బాల్మిక్స్ ప్రాముఖ్యత ఈ కమిటీల్లో పెరిగింది. అక్టోబరు 1917 నాటికి 20 లక్షల మందికి పైగా ఫ్యాక్టరీ, ఆఫీసు వర్కర్లు కార్మిక సంఘాల్లో సభ్యులుగా చేరారు. ఆనాటి సమ్మె ఉద్యమం, కార్మికుల ఉన్నతస్థాయి ఆర్గనైజేషన్ పటిష్టత, వారి పట్టుదల, రాజకీయ పోరాటానికి సంసిద్ధతని తెలియజేసింది. సెప్టెంబరు, అక్టోబరు నెలల్లో మాస్కో నగరంలో కార్మిక సమ్మెలు, పెట్రోగ్రాడ్ కార్మికులు, దోన్బాస్ గని కార్మికులు యూరల్స్ మెటల్ వర్కర్లు, బాకులో ఉన్న ఆయిల్ కంపెనీ కార్మికులు, వస్త్ర పరిశ్రమ కార్మికులు, కేంద్ర పారిశ్రామిక ప్రాంతాల్లో జరిగిన కార్మిక సమ్మెలు, రైల్వే, రోడ్డు రవాణా కార్మికులు మొత్తం 44 వివిధ రైల్వే లైన్లు వేసే కార్మికులు సమ్మెలు నిర్వహించారు. సాధారణ సమ్మె పోరాటంలో ఈ రెండు నెలల్లో దాదాపు 10 లక్షల మందికి పైగా కార్మికులు పాల్గొన్నారు. అనేక ఫ్యాక్టరీల్లో ప్లాంట్స్లో ఉన్న ఉత్పత్తి, పంపిణీ విభాగాలను కార్మికులు హస్తగతం చేసుకున్నారు. కార్మిక ఉద్యమం ఉన్నత స్థాయి పరిపక్వతకి చేరుకున్నదని, విప్లవ పోరాటానికై సన్నద్ధమైనట్లుగా ఈ సమ్మెలు నిరూపిస్తున్నాయి. ఇక ఆర్థిక, రాజకీయ పోరాటాల ఫలితంగా అధికారాన్ని కార్మికవర్గం తన చేతుల్లోకి తీసుకొనే సమయం ఆసన్నమైంది.

కార్మికవర్గం ఉద్యమాలు తమ సోషలిస్టు లక్ష్యం కారణంగా ప్రజాతంత్ర ఉద్యమాలు నిర్వహిస్తున్న రైతాంగాన్ని తనవైపుగా ఆకర్షించుకుంది. 1917 అక్టోబరు నాటికి భూస్వాములకు వ్యతిరేకంగా 4,250 రైతాంగం తిరుగుబాట్లు జరిగాయి. ఒక్క ఆగస్టు నెలలోనే 690 రైతాంగ తిరుగుబాటు నిర్వహించారు. సెప్టెంబరు, అక్టోబరు నాటికి ఈ తిరుగుబాట్ల సంఖ్య 1300 పైగా చేరింది. ప్రాంతీయ ప్రభుత్వాలు ఈ తిరుగుబాట్లను అణచివేయడానికి సైనికులని ఆ ప్రాంతాలకు పంపాయి. దీని వలన రైతాంగం అసంతృప్తి మరింతగా పెరిగింది. ఆ కోపంతో వారు భూస్వాముల ఆస్తులను, ఎస్టేట్స్ని తగలబెట్టారు. కొన్నింటిని పాడుచేశారు.

కొన్నింటిని సీజ్ చేశారు. ఇదే సమయంలో కొద్ది మంది భూస్వాములపై రైతులు తమ వ్యక్తిగత కక్షలను కూడా తీర్చుకున్నారు. ఈ తరుణంలో విప్లవోద్యమం ఊపందుకుంది. దీనికి కారణం పెట్రోగ్రాడ్, మాస్కో, ఇతర పట్టణాల్లో, తూర్పు, ఉత్తర సరిహద్దుల్లో, బాల్మిక్ ఫీల్డ్లో పనిచేస్తున్న నావికులు, లక్షల సైనికులు విప్లవం వైపుగా తరలి వచ్చారు.

అక్టోబరు విప్లవం సోషలిస్టు విప్లవ చరిత్రలో గొప్ప తొలివిజయంగా చెప్పవచ్చు. దీనిని 1917లో రష్యా కార్మికవర్గం రైతాంగ కర్షక వైత్రితో, కమ్యూనిస్టు పార్టీ నాయకత్వంతో సాధించారు. (దీనినే రష్యన్ సోషల్ డెమోక్రటిక్ లేబర్ పార్టీ) బోల్షివిక్స్ లెనిన్ మహనీయుడు ఈ విప్లవానికి సారథ్యం వహించారు.

ఈ మహత్తర అక్టోబరు సోషలిస్టు విప్లవం “మార్బ్జం - లెనినిజం” అజేయ మని నిరూపించింది. మానవచరిత్రలో కొత్త అధ్యాయాన్ని ప్రారంభించింది.

అక్టోబరు విప్లవం ‘సోషలిజం అజేయ’మని నిరూపించింది. ఇప్పుడు ప్రస్తుత పరిస్థితుల్లో ఉన్నటువంటి క్రమానుగత కేపటలిస్టు సంక్షోభంలో, సోషలిస్టు శక్తులు తమ ప్రచారాన్ని మరింత దూకుడుగా నిర్వహించి, సోషలిజమే నిజమైన ప్రత్యామ్నాయం అని చాటిచెప్పాలి. పెట్టుబడిదారీ వ్యవస్థ పతనం ఖచ్చితం. విప్లవ శక్తులు అభివృద్ధి చెందుతూ, ఉత్పత్తిని పెట్టుబడిదారీ ఉత్పత్తి సంబంధాలను బద్దలు కొట్టి దాని స్థానే సోషలిస్టు శక్తులు అంతిమ విజయం సాధిస్తాయి.

ప్రస్తుత పరిస్థితి కార్మిక వర్గానికి అనుకూలంగా ఉండి రైతాంగం, కార్మికులు, పేద రైతుల మైత్రితో ప్రచారం ఉధృతం చేయాలి. ప్రచారం, ఆందోళన, ఆచరణ పెట్టుబడిదారులకి వ్యతిరేకంగా నిర్వహించాలి. పెట్టుబడిదారీ ఆర్థికవ్యవస్థ మరింతగా లోతుల్లోకి క్రమక్రమంగా సంక్షోభంలో కూరుకుపోతున్న తరుణమిది. 2008 నాటి నుండి మొత్తం పెట్టుబడిదారీ ప్రపంచం, ముందుగా యూఎస్ఎలో, తరువాత యూరప్ అంతటా విస్తరించిన ఆర్థిక సంక్షోభం త్వరితంగా పెట్టుబడిదారీ సంక్షోభం వైపుగా

నెట్టబడుతోంది. అంతిమంగా మొత్తం పెట్టుబడిదారీ ప్రపంచాన్ని ఈ ఆర్థిక సంక్షోభం మింగేస్తుంది. ప్రపంచవ్యాప్తంగా పెట్టుబడిదారీ పైశాచిక దోపిడీకి బలవుతున్న శ్రమజీవులంతా ఒకవైపుగా కేంద్రీకరించ వలసి ఉన్నది. జాతీయ, అంతర్జాతీయంగా ఈ వీడిత కార్మికులని ఆర్గనైజ్ చేయడమే కార్మికవర్గ ఉద్యమం ప్రథమ కర్తవ్యంగా ఉండాలి.

ఒకవైపు సోషలిజాన్ని బలపరుస్తూ రెండోవైపు కేపటలిజాన్ని కూలదోయాలి. ఈ సందర్భంగా రష్యన్ కార్మికవర్గం సాధించిన విజయాలను ఎలుగెత్తి ప్రచారం చేయాలి. అతి తక్కువ సమయంలోనే సోషలిస్టు రష్యా పారిశ్రామికంగా, వ్యవసాయపరంగా ఎంతో అభివృద్ధిని సాధించింది. నిరక్షరాస్యతను నిర్మూలించింది. విద్య, క్రీడలు అందరికీ అందుబాటులోకి తెచ్చింది. ప్రజారోగ్యం, సాంఘిక భద్రతాచర్యలను అందరికీ అందించింది. మహిళలు, పిల్లలు, యువత, వృద్ధుల హక్కులను కాపాడింది. రెండోవైపు శాస్త్ర, సాంకేతిక రంగాల్లో అనేక విజయాలు సాధించింది.

రోజుకు 8 గంటల పని విధానాన్ని ప్రపంచంలో మొట్టమొదట అమలు చేసిన దేశం రష్యా. పని హక్కుని ప్రాథమిక హక్కుగా గుర్తించింది. జీతంతో కూడిన సెలవులు, ఇంటిలోనూ, సమాజంలోనూ స్త్రీ, పురుషులకి వెంటనే హక్కులు కల్పించారు. స్త్రీలకు ప్రసూతి సెలవులను, ఇతర ప్రయోజనాలు, భద్రతను కల్పించింది. గృహహక్కు, ఉచిత వైద్యం, విద్యా కల్పించింది. అంతర్జాతీయ, సామాజిక ఉచిత భద్రతా సౌకర్యాలు కల్పించింది.

సోవియట్ యూనియన్ మానవ ప్రపంచానికి అవసరమైన అనేక విజయాలను సాధించింది. అంతరిక్షంలోకి “స్పూటీనిక్” మొట్టమొదటి అంతరిక్షంలో అడుగుపెట్టిన వ్యక్తి యూరిగగరిన్. ఈ విధమైన హక్కులను, సదుపాయాలను 100 సంవత్సరాల క్రితమే రష్యా తన దేశ ప్రజలకి కల్పించింది. ఈ రకంగా పెట్టుబడిదారీ దేశాలు, ప్రభుత్వాల కలలో కూడా ప్రజలకు సౌకర్యాలు కల్పించ లేనివి ఎన్నో రష్యా తానొక్కటే సాధించింది.

- అనువాదం

ఎం.పద్మజ (ఎల్ఐసీ)

అంగన్‌వాడీ కేంద్రాల విలీనాన్ని వ్యతిరేకించాలి

కాన్వెంట్ల పేరుతో 2,3 అంగన్‌వాడీ కేంద్రాలను విలీనం చేయాలని రాష్ట్ర ప్రభుత్వం చాలా సీరియస్‌గా ప్రయత్నం చేస్తోంది. దీనికి అందమైన పేరు ఇంగ్లీషు విద్య. అది నారాయణ విద్యాసంస్థలతో ట్రైనింగ్ పేరిట ప్రారంభించి క్రమేపీ ప్రైవేటీకరణ వైపు తీసుకెళ్తుంది.

అంగన్‌వాడీ కేంద్రాలను ఏర్పాటు చేసిన ప్రధాన లక్ష్యం ఏమిటి?

తల్లి-బిడ్డ పోషకాహారలోపం లేకుండా, వ్యాధుల బారిన పడకుండా ఆరోగ్య రక్షణ ఇవ్వడం, పిల్లలను బడి అంటే భయం లేకుండా ఆట - పాటలతో బడికి అలవాటు చేయడం. 42 సంవత్సరాల క్రితం పై లక్ష్యంతో ఐసీడీఎస్ ద్వారా అంగన్‌వాడీ కేంద్రాలను ప్రారంభించారు. 1975లో 100 ప్రాజెక్టులతో ప్రారంభమైన ఐసీడీఎస్ మంచి ఫలితాలను సాధించడంతో సుప్రీంకోర్టు ఆదేశాలతో అంచెలంచెలుగా దేశవ్యాప్తంగా 2 వేలు పైగా ప్రాజెక్టులుగా విస్తరించి లక్షలాది అంగన్‌వాడీ కేంద్రాల ద్వారా కోట్లాది మంది గర్భిణీలు, బాలింతలు, 6 సంవత్సరాల లోపు పిల్లలకు సేవలందిస్తోంది. ఇందులో అంగన్‌వాడీ వర్కర్లు, హెల్పర్లు, మినీ వర్కర్లు క్షేత్ర స్థాయిలో కీలకమైన సేవలు అందిస్తున్నాయి. మన రాష్ట్రంలో 257 ప్రాజెక్టుల్లో 48,700 ప్రధాన అంగన్‌వాడీ కేంద్రాలు, 6,837 మినీ అంగన్‌వాడీ కేంద్రాలున్నాయి.

ఐసీడీఎస్ పై కేంద్ర, రాష్ట్ర ప్రభుత్వాల చిన్నచూపు

ప్రపంచ వ్యాప్తంగా మన్ననలు అందుకున్న ఐసీడీఎస్‌పై కేంద్ర, రాష్ట్ర ప్రభుత్వాలు మొదటి నుండి చిన్న చూపే చూశాయి. అవసరాలకు అనుగుణంగా బడ్జెట్ కేటాయింపులు చేయలేదు. కేటాయించింది కూడా సక్రమంగా ఖర్చు చేయలేదు. ఐసీడీఎస్‌కి కేంద్ర, రాష్ట్ర ప్రభుత్వాల వాటా 90:10. మన్మోహన్‌సింగ్ ప్రభుత్వం దాని 75:25 చేసింది. మోడీ ప్రభుత్వం 60:40 చేసింది. భవిష్యత్‌లో ఇంకెలా ఉంటుందో..? మోడీ ప్రభుత్వం పేరిట ప్రజలకు ఉపయోగపడే

సంక్షేమ పథకాలన్నింటినీ కుదించి, కార్పొరేట్లకు మాత్రం రూ.లక్షల కోట్ల సబ్సిడీల రూపంలో, పన్నుల రాయితీ రూపంలో కట్టబెడుతోంది. కేంద్రం తగ్గించిన బడ్జెట్‌ని రాష్ట్రం భర్తీ చేయాలని చెప్పింది. కానీ చంద్రబాబు ప్రభుత్వం అందుకు సిద్ధంగా లేదు. కేంద్రం ఐసీడీఎస్‌కి బడ్జెట్ కుదించింది ఆ మేరకు అంగన్‌వాడీ కేంద్రాలను కుదించాలని ప్రయత్నిస్తోంది. దీనికి అందమైన పేరు పెట్టి కాన్వెంట్లు - ఇంగ్లీషు విద్య అంటూ మోసగించే ప్రయత్నం చేస్తోంది. ఇది అర్థం చేసుకోపోతే నష్టపోతాం.

ఎంత జనాభాకు ఒక అంగన్‌వాడీ కేంద్రం ఉండాలి అన్న ప్రశ్నకు మన కమీషనర్‌గారి కార్యాలయం నుండి “800 మంది జనాభాకు” అని సమాధానం ఇచ్చారు. మరి 2, 3 కేంద్రాలను మెర్జ్‌చేస్తే 3 వేల జనాభాకు ఒకటి అవుతుంది. అప్పుడు ఐసీడీఎస్ లక్ష్యం ఏవైపోతుంది? ఐసీడీఎస్ సేవలలో ప్రధానమైన సేవ ఏమిటి అంటే 6 సేవలు ప్రధానమైనవే అని సమాధానం ఇచ్చారు. ఇప్పుడు ప్రీ స్కూల్ మాత్రమే అవసరం అన్నట్లుగా మాట్లాడుతున్నారు. అన్న అమృత హస్తం పెట్టి గర్భిణీలు, బాలింతలు అంగన్‌వాడీ కేంద్రానికి వచ్చి భోజనం తినాలి అంటున్నారు. 2, 3 సెంటర్లు కలిపేసి, సెంటర్లు దూరం చేసేస్తే గర్భిణీలు, బాలింతలు ఎలా వెళ్లగలరు. భోజనం పెడుతున్నాం కాబట్టి ఎంత దూరమైనా రావాల్సిందే అన్నట్లు ప్రభుత్వ వైఖరి ఉంది. బడికి అలవాటు చేయడం మాత్రమే అంగన్‌వాడీల పని. కానీ సగం బడి అంగన్‌వాడీ కేంద్రంలోనే (ఎల్‌కేజీ, యూకేజీ) అయిపోవాలని, అది కూడా మాతృ బాషలో కాకుండా ఇంగ్లీషులో అని చెబుతున్నారు. అందుకోసం నారాయణ విద్యా సంస్థలకు చెందిన ప్రైవేటు వ్యక్తులను ఉపయోగిస్తున్నారు. అంగన్‌వాడీ వర్కర్లు, హెల్పర్లకు ట్రైనింగ్ ఇచ్చే సెంటర్లను పక్కకు పెట్టి ప్రైవేటు వ్యక్తుల పెత్తనం చేయడాన్ని అంగన్‌వాడీ వర్కర్లు, హెల్పర్లంతా వ్యతిరేకించాలి.

సెంటర్ల మెర్జ్ వల్ల నష్టాలేంటి?

ప్రభుత్వ పాఠశాలలను విలీనం చేసి పిల్లలకు ప్రభుత్వవిద్యను దూరం చేస్తున్నారు. అంగన్‌వాడీలను విలీనం చేసి గర్భిణీ, బాలింత, 6సంవత్సరాలలోపు పిల్లలకు ఐసీడీఎస్ సేవలు దూరం చేస్తున్నారు. తగినంత మంది లబ్ధిదారులు రావడం లేదనే సాకుతో భవిష్యత్‌లో అదనపు సిబ్బంది పేరుతో మనల్ని తొలగించరని నమ్మకం ఏమీలేదు. చేతులు కాలకుండానే చూసుకోవాలి తప్ప, కాలిన తరువాత ఆకులు పట్టుకున్నా ఉపయోగం ఉండదు.

మన కర్తవ్యం ఏమిటి?

సెంటర్ల మెర్జ్ ఆపాలి, ప్రైవేటు సంస్థలు ఇచ్చే ట్రైనింగ్ తీసుకోకూడదు. దీనికోసం అంగన్‌వాడీ వర్కర్లు, హెల్పర్లు, మినీ వర్కర్లంతా ఐక్యంగా పోరాడాలి. మన పోరాటంలోకి లబ్ధిదారులను కూడా కలుపుకోవాలి. సెంటర్లు మెర్జ్ చేయడం వల్ల లబ్ధిదారులు ఎదుర్కొనే సమస్యలు వారికి సమావేశాలు జరిపి తెలియజెప్పాలి. మెర్జ్ చేయవద్దని వారితో సంతకాల సేకరణ చేయాలి. మెర్జ్ చేయమని మనల్ని ఇబ్బంది పెడుతున్న అధికారుల వద్దకు గర్భిణీ, బాలింత, పిల్లల తల్లుల్ని తీసుకెళ్లి వ్యతిరేకించే విధంగా మనమే వారికి అవగాహన కల్పించాలి. లబ్ధిదారుల్ని కలుపుకొని పోరాడితే మాత్రమే ఐసీడీఎస్‌ను అంగన్‌వాడీ కేంద్రాలను కాపాడుకోగలం.

మున్సిపల్ అధికారులు అత్యుత్సాహాన్ని ప్రదర్శిస్తున్నారు. మనల్నే కాదు, సీడీపీఓ సూపర్‌వైజర్‌లను కూడా మున్సిపల్ కమీషనర్లు చాలా ఒత్తిడి చేస్తున్నారు. లబ్ధిదారుల్ని తీసుకెళ్లి మెర్జ్ చేయవద్దు అని చెప్పించాలి. వారితో లెటర్స్ కూడా ఇప్పించాలి. అవసరమైతే ప్రతి గర్భిణీతో సీఎం గారు ఇచ్చిన టోల్‌ఫ్రీ నెంబర్ 11100 కి ఫోన్ చేయించి అంగన్‌వాడీ కేంద్రాలు విలీనం చేయవద్దు అని చెప్పించాలి.

ఐక్యంగా పోరాడదాం - అంగన్‌వాడీ కేంద్రాలను కాపాడుకొందాం.

- వీరలక్ష్మి

మధ్యాహ్నాభోజన కార్మికులతో దద్దరిల్లిన కలెక్టరేట్లు

మధ్యాహ్నా భోజనం వధకాన్ని ప్రయివేటీకరించాడని కోరుతూ ఆ పథకం కార్మికులు కదం తొక్కారు. ఏపి మధ్యాహ్నా



భోజన పథకం కార్మికుల యూనియన్ (సిఐటియు) ఆధ్వర్యంలో రాష్ట్ర వ్యాప్తంగా సోమవారం కలెక్టర్ కార్యాలయాలను ముట్టడించారు. కార్మికుల పట్ల ప్రభుత్వం వ్యవహరిస్తున్న తీరుకు నిరసనగా ధర్నాలు, బైరాయింపులు, రాస్తారోకోలు చేపట్టారు. పలుచోట్ల నాయకుల అరెస్టుల వర్షం కొనసాగింది.

విజయనగరం జిల్లా వ్యాప్తంగా వందలాది మంది భోజన కార్మికులు కలెక్టరేట్ కు చేరుకొని ప్రధాన గేటు వద్ద బైరాయించి ముట్టడించారు. మధ్యాహ్నం 1గంట వరకు గేటు బయట ఆందోళన చేసిన కార్మికులు అనంతరం జాతీయ రహదారిపై రాస్తారోకో చేపట్టారు. అప్పటికే భారీ ఎత్తున మోహరించిన పోలీసులు సీఐటీయూ నాయకులు, కార్మికులను బలవంతంగా ఈడ్చుకెళ్లి అరెస్టు చేశారు. మహిళలను కూడా అరెస్టు చేసి వ్యానులో ఎక్కించేందుకు ప్రయత్నించగా కార్మికులు, పోలీసుల మధ్య

తోపులాటలు జరిగాయి. దీంతో నిడగల్లుకు చెందిన కార్మికురాలు మూడడ్ల శాంతకుమారి స్పృహతప్పి పడిపోయింది. సృహ కోల్పోయిన మరో ఇద్దరు మహిళలను జిల్లా కేంద్రాస్పత్రికి తరలించారు. శ్రీకాకుళం జిల్లా కలెక్టరేట్ లో ఉన్న విద్యుత్ శాఖ మంత్రి కళా వెంకట్రావును కలిసేందుకు వెళ్తున్న కార్మికులను పోలీసులు అడ్డుకున్నారు. సిఐటియు జిల్లా ప్రధాన కార్యదర్శి డి.గోవిందరావు, డివిజన్ కార్యదర్శి



టి.తిరువతిరావు, యూనియన్ అధ్యక్ష, కార్యదర్శులు ఎం.నాగమణి, ఎ.మహాలక్ష్మితో సహా 115 మందిని అరెస్టు చేసి, రెండో పట్టణ పోలీస్ స్టేషన్ కు తరలించారు. విశాఖ కలెక్టరేట్ వద్ద జరిగిన ధర్నాను సెక్షన్ 30 అమలులో ఉందని, ధర్నాకు అనుమతి లేదంటూ పోలీసులు అడ్డుకున్నారు. ఇక్కడ ధర్నా చేసి తీరతామని వందల సంఖ్యలో మహిళా కార్మికులు భీష్మించడంతో చేసేదిలేక పోలీసులు మౌనం దాల్చారు. ఈ సందర్భంగా సీఐటీయూ రాష్ట్ర అధ్యక్షులు సీ హెచ్. నర్సింగరావు మాట్లాడుతూ 2003లో చంద్రబాబు డ్వాక్రా గ్రూపుల సభ్యులకు

మధ్యాహ్నా భోజన పథకం నిర్వహణ బాధ్యతను అప్పగించి ఇప్పుడు ఆయనే



స్వచ్ఛంద సంస్థలకు అప్పగించే యోచనలో గల అంతర్యం ఏమిటిని ప్రశ్నించారు.

కృష్ణా జిల్లా కలెక్టరేట్ ఎదుట జరిగిన ధర్నాలో ప్రధాన కార్యదర్శి కె.స్వరూపరాణి ప్రసంగించారు. అనంతరం ఉన్నతాధికారికి తమ సమస్యలను విన్నవించుకునేందుకు వెళ్లిన్న కార్మికులను పోలీసులు అడ్డుకున్నారు. కార్మికులంతా ఒక్కసారిగా కలెక్టరేట్ ప్రధాన ద్వారాన్ని నెట్టుకొని లోపలకు వెళ్లి సమావేశమందిరం ఎదుట బైరాయించారు. జాయింట్ కలెక్టర్ బయటకు వచ్చి కార్మికులు ఎదుర్కొంటున్న సమస్యలను అడిగి తెలుసుకున్నారు. తమ పరిధిలో ఉన్న సమస్యలన్నీ వారంలో పరిష్కరిస్తామని, మిగిలిన డిమాండ్లను ప్రభుత్వం దృష్టికి తీసుకెళ్తానని హామీ ఇవ్వడంతో ధర్నాను విరమించారు.

గుంటూరు, కాకినాడ, ఒంగోలు, ఏలూరు, నెల్లూరు, చిత్తూరు కలెక్టరేట్ ఎదుట ధర్నాలు జరిగాయి. అనంతపురం కలెక్టరేట్ ఆందోళనకు సీపీఎం, సీపీఐ, వైసీపీ, అంగన్ వాడీ, ఐదవ మద్దతు తెలిపాయి.

2వ ఏఎన్ఎంల సమస్యలు, ట్రాకింగ్ బిల్లుల బకాయిలు చెల్లించాలని ధర్నా



తూర్పుగోదావరి జిల్లా కాకినాడ 2వ ఏఎన్ఎంలు పెండింగ్ బకాయిలు, ట్రాకింగ్ బిల్లులు చెల్లించాలని, జీ.ఓ 151 ప్రకారం వేతనాలు పెంచాలని కోరుతూ డిఎం అండ్ హెచ్ఓ కార్యాలయం ఎదుట ధర్నా నిర్వహించారు.

కడపలో కనీసవేతనం కోసం రిలే దీక్షలు




కదం తొక్కిన ఆశా వర్కర్లు




తమ సమస్యలను పరిష్కరించాలని డిమాండ్ చేస్తూ ఎపి వాలంటరీ హెల్త్ వర్కర్స్ యూనియన్ ఆధ్వర్యం రాష్ట్ర వ్యాప్తంగా ఆశా వర్కర్లు సోమవారం కదంతొక్కారు. వలు చోట్ల ధర్నాలు, ముట్టడులు, రాస్తారోకోలు వంటి కార్యక్రమాలు చేపట్టారు. కనీస వేతనం రూ.ఆరు వేలు ఇవ్వాలని, బకాయిలు, ఇతర అలవెన్సులు చెల్లించాలని డిమాండ్ చేశారు. అధికారులకు వినతిపత్రాలు అందజేశారు. కృష్ణా జిల్లా నలుమూలల నుంచి వచ్చిన ఆశా కార్యకర్తలు విజయవాడ నగరంలోని గాంధీనగర్ లో ధర్నా చేశారు. అనంతరం పాత ప్రభుత్వాస్పత్రిలోని డైరెక్టరేట్ ఆఫ్ మెడికల్ ఎడ్యుకేషన్ (డిఎంఈ) కార్యాలయంలో వినతిపత్రం ఇచ్చేందుకు ప్రదర్శనగా వెళ్లారు. లోనికి వెళ్లనీయకుండా పోలీసులు బారికేడ్లను అడ్డుగా ఉంచడంతో రోడ్డుపై బైరాయించి ప్రభుత్వానికీ,

ముఖ్యమంత్రికీ వ్యతిరేకంగా నినాదాలు చేశారు. వర్షాన్ని సైతం లెక్కచేయకుండా ఆందోళన కొనసాగించారు. ఈ సందర్భంగా 300 మందిని పోలీసులు అరెస్టు చేశారు. వారిలో ఆశా వర్కర్లతో పాటు యూనియన్ నాయకులు, సిఐటియు నాయకులు ఉన్నారు. అనంత పురం



కలెక్టరేట్ లోకి వెళ్లేందుకు ప్రయత్నించగా ఆశా కార్యకర్తలను పోలీసులు అడ్డుకున్నారు. దీనికి నిరసనగా రోడ్డుపై బైరాయించారు. ఈ సందర్భంగా వీరిని పోలీసులు అరెస్టు చేసి స్టేషన్ కు తరలించారు. ఆశాల ఆందోళనకు ఆవాజ్ రాష్ట్ర ప్రధాన కార్యదర్శి ఇంటియాజ్, కర్నూలు కలెక్టరేట్ ఎదుట ఆశా వర్కర్లు ధర్నా చేశారు. విజయనగరంలో జిల్లా వైద్య, ఆరోగ్య శాఖాధికారి కార్యాలయ ప్రధాన గేట్ ను మూసేవేసి అధికారులను,

సిబ్బందిని లోపలికి వెళ్లనీయకుండా అడ్డుకున్నారు. జిల్లా కలెక్టర్ కార్యాలయంలో డిఎం అండ్ హెచ్ఓ ఉన్నట్లు తెలుసుకొని భారీ ప్రదర్శనగా కలెక్టరేట్ కు చేరుకొని ప్రధాన గేటు ముందు బైరాయించారు. సమస్యల పరిష్కారానికి చర్యలు తీసుకుంటామన్న డిఎం అండ్ హెచ్ఓ పద్యజహామీతో ఆందోళన విరమించారు. పశ్చిమగోదావరి జిల్లా ఏలూరులోని డిఎం అండ్ హెచ్ఓ కార్యాలయాన్ని ముట్ట



డించారు. తూర్పుగోదావరి జిల్లా కాకినాడ కలెక్టరేట్ వద్ద మూడు గంటల పాటు ధర్నా చేశారు. పోలీసులు అత్యుత్సాహం ప్రదర్శించి కొంతమంది ఆశా కార్యకర్తల సెల్ ఫోన్లు లాక్కున్నారు. ఒంగోలు కలెక్టరేట్ వద్ద ఆశా వర్కర్లు ధర్నా చేశారు. నెల్లూరులోని డిఎం అండ్ హెచ్ఓ కార్యాలయం వద్ద ధర్నా చేశారు. ఐదా రాష్ట్ర ఉపాధ్యక్షులు డి.అన్న పూర్ణమ్మ పాల్గొని మద్దతు తెలిపారు.

అన్నఅమృత హస్తం ప్రాజెక్టులోని 3 నెలల బిల్లులు అడ్వాన్సుగా ఇవ్వాలని, అంగన్ వాడీ సెంటర్లను క్లబ్ చేసే విధానాన్ని విరమించాలని



గర్భిణీలు, బాలింతలకు అదనపు ఆహారాన్ని అందించడానికి కొత్తగా 153 ప్రాజెక్టులలో అన్నఅమృత హస్తం పథకం అమలు చేయడాన్ని యూనియన్ గా స్వాగతిస్తున్నాము. అయితే గతం కన్నా

అమృతహస్తానికి బడ్జెట్ తగ్గించినట్లు లెక్కలు తెలియజేస్తున్నాయి. దీని వలన ఇప్పటికే మన రాష్ట్రంలో అమలవుతున్న 103 అన్న అమృతహస్తం ప్రాజెక్టుల్లో 5-6 నెలల నుండి బిల్లులివ్వడం లేదు. హెల్పర్ కు అదనంగా ఇస్తామన్న రూ.250/-, గ్యాస్ బిల్లులు సక్రమంగా ఇవ్వడం లేదు. నాణ్యమైన పాలు సరఫరా చేయడం లేదు. ఇన్ని అసనుకూల పరిస్థితులు ఉన్నా వర్కర్లు వడ్డీలకు అప్పులు తెచ్చి, పెట్టుబడిపెట్టి అన్నఅమృతహస్తం ప్రాజెక్టులో గర్భిణీలు, బాలింతలకు ఆహారం అందిస్తున్నారు. రాష్ట్రంలో అనేక అంగన్ వాడీ

సెంటర్లలో హెల్పర్స్ లేరు. కావున అన్నఅమృతహస్తం నిర్వహిస్తున్న అన్ని ప్రాజెక్టులకు అదనంగా 3 నెలల బిల్లులు అడ్వాన్సుగా ఇవ్వాలని, వంటపాత్రలు ఇవ్వాలని. నరిపోను గ్యాస్ సరఫరా చేయాలని, వర్కర్లు, హెల్పర్లకు అదనంగా రెన్యూమరేషన్ చెల్లించాలని, పెండింగ్ బిల్లులను వెంటనే విడుదల చేయాలని, ఖాళీ హెల్పర్ పోస్టులను వెంటనే భర్తీ చేయాలని అంగన్ వాడీ వర్కర్స్ అండ్ హెల్పర్స్ యూనియన్ కోరుతున్నది.

అల్యూమినియం రేకు మట్లా వర్కర్స్ ప్రదర్శన

విజయవాడ: కూలి రేట్లు పెంచాలని డిమాండ్ చేస్తూ అల్యూమినియం రేకు మట్లా వర్కర్స్ యూనియన్ (సిఐటియు) ఆధ్వర్యంలో కార్మికులు వారి కుటుంబ సభ్యులతో సహా నమ్మెలో పాల్గొని భారీ ప్రదర్శన నిర్వహించారు. రమణయ్య కూల్ డ్రింక్ షాపు సెంటరు నుండి సామారంగం చౌక్, మెయిన్ బజార్, పాత శివాలయం సెంటర్ వరకు ఈ ప్రదర్శన కొనసాగింది. ఈ సందర్భంగా సిఐటియు రాష్ట్ర కమిటీ

సభ్యులు డి.వి.కృష్ణ మాట్లాడుతూ టీడీపీ ప్రభుత్వం రాష్ట్రంలో కార్మికుల గోడును పట్టించుకోవడం లేదన్నారు. కూలి రేటు పెంచాలని నమ్మెకు దిగిన కార్మికుల సమస్యలను పరిష్కరించకుండా యాజమాన్యాలు నిరంకుశ వైఖరితో ఉండటం సరికాదు. కూలి పెంచని పక్షంలో ఆందోళనను తీవ్రతరం చేస్తామని హెచ్చరించారు.

చంద్రబాబుకు ప్రత్యేక కోర్టు ఉందా?

గుంటూరు: 'లక్షలాది మంది అసంఘటిత కార్మికులు, స్కీమ్ వర్కర్ల వేతనాల పెంపుదలకు ముఖ్యమంత్రి చంద్రబాబు

కోర్టు ఉందా' అని సిఐటియు రాష్ట్ర ప్రధాన కార్యదర్శి ఎం.ఎ.గృహర్ మండిపడ్డారు. గుంటూరు కలెక్టరేట్ వద్ద సిఐటియు చేపట్టిన రిలే దీక్షలను గృహర్ ప్రారంభించారు. ఈ సందర్భంగా ఆయన మాట్లాడుతూ.. రాష్ట్రంలో ప్రతి ఒక్క కుటుంబానికీ కనీసం రూ.పది వేల ఆదాయం వచ్చేటట్లు చేయడమే తన ధ్యేయమని ముఖ్యమంత్రి ప్రకటించుకున్నప్పటికీ ఆచరణలో అమలు చేయడం లేదని చెప్పారు. స్కీమ్ వర్కర్లు రూ.ఐదు, ఆరు వేల వేతనాలకు వెట్టిచాకిరీ చేస్తున్నారని పేర్కొన్నారు. వివిధ రంగాల్లోని కార్మికులు వేతన సవరణ జరగకపోవడంతో ప్రతినెలా రూ.1500 కోట్లు నష్టపోతున్నారని చెప్పారు. తక్షణమే రాష్ట్రంలో వేతన సవరణ చేసి వేతనాలు పెంచకపోతే కార్మికుల ఆగ్రహానికి గురికావాల్సి ఉంటుందని హెచ్చరించారు.



నాయుడు ఎలాంటి చర్యలూ తీసుకోవట్లేదు. ఏళ్ల తరబడి వేతన సవరణ చేయకుండా కార్మిక సంక్షేమాన్ని యాజమాన్యాల దయాదాక్షిణ్యాలకు ఒదిలేశారు. సుప్రీం కోర్టు సమాన పనికి సమాన వేతనమివ్వాలని తీర్పు ఉన్నా చంద్రబాబు ప్రభుత్వం అమలుచేయడం లేదు. ముఖ్యమంత్రికి ఏమైనా ప్రత్యేకమైన

కలెక్టరేట్ల ముట్టడి విజయవంతానికి చీక్సలు

వేలు ఇవ్వాలని అనంతపురం, కడప, చిత్తూరు, కృష్ణా, విశాఖ, విజయనగరం, ప్రకాశం, నెల్లూరు, కర్నూలు, గుంటూరు జిల్లాల్లో సిఐటియు ఆధ్వర్యంలో నిరాహార దీక్షలు చేపట్టారు. అనంతపురం కలెక్టరేట్ ఎదుట చేపట్టిన రిలే నిరాహార దీక్షలను సిఐటియు రాష్ట్ర కార్యదర్శి ఆర్.వి.నరసింహారావు, కడప జిల్లా కలెక్టరేట్ ఎదుట చేపట్టిన దీక్షలను రాష్ట్ర కార్యదర్శి బాలకాశి, చిత్తూరు జిల్లా తిరుపతి కార్పోరేషన్ కార్యాలయం ఎదుట సిఐటియు

ట్రాలీ డ్రైవర్లకు డ్యూటీలివ్వాలి

నెల్లూరు: కృష్ణపట్నం పోర్టులో అన్ని డిపార్ట్మెంట్లలో 8 గంటల పని విధానాన్ని



అమలు చేయాలని, 9 సంవత్సరాల నుండి పని చేస్తున్న 140 మంది ట్రాలీ డ్రైవర్లను తక్షణమే డ్యూటీలివ్వాలని సిఐటియు జిల్లా ప్రధాన కార్యదర్శి ఎం.మోహనరావు డిమాండ్ చేశారు. కృష్ణపట్నం పోర్టు డ్రైవర్స్, ఆపరేటర్స్ యూనియన్ ఆధ్వర్యంలో కలెక్టర్ కార్యాలయం ఎదుట రిలే నిరాహార దీక్ష జరిగింది. చట్ట ప్రకారం వేతనాలు, 8 గంటలపని, పీఎఫ్, ఈఎస్ఐ, పేన్సిప్పులు తదితర డిమాండ్లు అడిగారని 2 నెలలుగా ట్రాలీ డ్రైవర్లకు డ్యూటీలను నిరాకరిస్తున్నారు. వారికి తక్షణమే డ్యూటీలివ్వాలి.

టిటిడి కార్మికుల సమస్యలపై ధర్నా



జులై 3న రాష్ట్రవ్యాప్తంగా కలెక్టరేట్ల ముట్టడిని విజయవంతం చేయాలని, అసంఘటిత, సంఘటిత, కాంట్రాక్ట్, ఔట్సోర్సింగ్ సిబ్బంది, స్కీమ్ వర్కర్లకు కనీసవేతనం రూ.18

జిల్లా ప్రధాన కార్యదర్శి కందారపు మురళి ప్రారంభించారు. పశ్చిమ కృష్ణలో రాష్ట్ర ప్రధాన కార్యదర్శి ఎం.ఎ.గృహర్, రాష్ట్ర ఉపాధ్యక్షురాలు కె. స్వరూపరాణి నిరాహార దీక్షల్లో పాల్గొన్నారు. తెలంగాణాలో కాంట్రాక్ట్, ఔట్ సోర్సింగ్, వివిధ రంగాల కార్మికులకు వేతనాలు పెంచారని, మన రాష్ట్రంలో వేతనాలు ఎందుకు పెంచలేదని ప్రశ్నించారు. సమస్యల పరిష్కారం కోసం మూడు రోజుల పాటు దీక్షలు జరిగాయి.

నెల్లూరులో లాఠీఛార్జికి సర్వత్రా నిరసన

నెల్లూరు: మున్సిపల్ కార్మికుల కుటుంబాలను రోడ్డున పడవేసే 279 జీవోను రద్దు చేయాలని, నెల్లూరులో సమ్మె చేస్తున్న మున్సిపల్ కార్మికులపై పోలీసుల లాఠీఛార్జిని నిరసిస్తూ ఏపీ మున్సిపల్ వర్క్స్ అండ్ ఎంప్లాయిస్ యూనియన్ (సిఐటియు) ఆధ్వర్యంలో రాష్ట్రంలో రాష్ట్ర ప్రభుత్వ దిష్టిబొమ్మలను దగ్ధం చేశారు. లాఠీఛార్జి చేసి

రోడ్డులోని పుచ్చలపల్లి సుందరయ్య విగ్రహం వద్ద నుంచి బయల్దేరి కూడలిలో బహిరంగ సభ జరిగింది. సభలో వివిధ పార్టీలు, ప్రజాసంఘాల నేతలు పాల్గొని మద్దతు తెలిపారు. సిఐటియు ఉపాధ్యక్షులు మాదాల వెంకటేశ్వర్లు అధ్యక్షత వహించారు. ఏపీ.మున్సిపల్ వర్క్స్ అండ్ ఎంప్లాయిస్ ఫెడరేషన్ రాష్ట్ర కార్యదర్శి కె.ఉమామహేశ్వరరావు ప్రసంగిస్తూ, ప్రజా రోగ్యాన్ని వ్యాపార సరుకుగా మార్చేందుకు రాష్ట్ర ప్రభుత్వం కుట్ర పన్నుతోందని విమర్శించారు. జీఓ 279.. కార్మికులతో పాటు, ప్రజలపైనా గొడ్డలి పెట్టన్నారు. యూజర్ చార్జీల పేరుతో ప్రతి సేవకూ పన్ను విధించేందుకు రంగం సిద్ధమైందన్నారు. నగర కమిషనరు డిల్లీరావు నగరంలో పైలట్ ప్రాజెక్టుగా అమలు చేసేందుకు ఆమితాసక్తి చూపించారు. మున్సిపల్ కార్మికులు 18 నెలలుగా శాంతి యుతంగా ఆందోళనలు నిర్వహిస్తున్నాం.

విశాఖ జీవీఎంసీ ప్రధాన కార్య

లయం ఎదుట ధర్నా నిర్వహించారు. అనంతరం ప్రభుత్వ దిష్టిబొమ్మను దగ్ధం చేశారు. గుంటూరులో గోరంట్ల మున్సిపల్ మస్టర్ ఆఫీసు నుండి గోరంట్ల సెంటర్



వరకు నిరసన ప్రదర్శన నిర్వహించారు. తెనాలిలో నిరసన ప్రదర్శన, మానవహారం నిర్వహించారు. సత్తెనపల్లిలో మున్సిపల్ కార్యాలయం వద్ద దిష్టిబొమ్మను దహనం చేశారు. విజయవాడ లెనిన్ సెంటర్లో నిరసన ప్రదర్శన నిర్వహించారు. శ్రీకాకుళం నగర పాలక సంస్థ, పాలకొండ నగర పంచాయతీ కార్యాలయాల వద్ద పారిశుధ్య కార్మికులు ప్రభుత్వ దిష్టిబొమ్మలను దహనం చేశారు. శ్రీకాకుళంలో ర్యాలీ చేపట్టారు. ప్రభుత్వ దిష్టిబొమ్మను దగ్ధం చేశారు.



అనేకమందిని గాయపరిచినప్పటికీ మొక్కవోని దీక్షతో నెల్లూరులో మున్సిపల్ కార్మికులు రెండో రోజు విజయవంతంగా సమ్మెలో పాల్గొన్నారు. లాఠీఛార్జికి నిరసనగా భారీ ర్యాలీ నిర్వహించారు. ట్రంకు

మున్సిపల్ కార్మికుల ఆందోళన ఉద్రిక్తం

మున్సిపల్ కార్యాలయం వద్ద ఏడు గంటల పాటు కార్మికుల బైరాయింపు.. అనంతరం ముట్టడి.. రోడ్డుపైనే అధికారులు.. నాయకులతో అధికారుల చర్చలు.. అవి కూడా విఫలం.. దీంతో

వాగ్వాదాలు.. చివరికి అరెస్టులు.. ఇదీ గుంటూరు జిల్లా తెనాలిలో మున్సిపల్ కార్మికులు చేపట్టిన ఆందోళన తీరు. జీవో 279ని రద్దు చేయాలని కోరుతూ కార్మికులు ఉదయం ఆరు గంటలకే కార్యాలయం వద్దకు చేరుకున్నారు. 8 గంటలకు గేటు వద్ద బైరాయింపారు. అధికారు లెవర్చీలోపలికి వెళ్లనివ్వలేదు. దీంతో దాదాపు మూడు గంటలపాటు అధికారులు రోడ్డుపైనే నిలబడ్డారు. ఈ సందర్భంగా యూనియన్ రాష్ట్ర ప్రధాన కార్యదర్శి కె.ఉమామహేశ్వరరావు మాట్లాడారు.

ఆందోళన విషయం తెలుసుకున్న కమిషనర్ కె.శకుంతల, డిఎస్పి రమణమూర్తి, సిఐ అక్కడికి చేరుకున్నారు.

టెండర్లను రద్దు చేసే వరకు ఆందోళన విరమించేది లేదని కార్మికులు స్పష్టం చేయడంతో పోలీసులు అరెస్టులకు పూనుకున్నారు. ఉమామహేశ్వరరావు తోపాటు సంఘం జిల్లా కార్యదర్శి పి.రామచంద్రరావు, సిఐటియు డివిజన్ అధ్యక్ష, కార్యదర్శులు ములకా శివసాంబి రెడ్డి, షేక్ హుస్సేన్ వలి తదితరుల తోపాటు కార్మికులను అరెస్టు చేశారు. 85 మందిని అదుపులోకి తీసుకున్న పోలీసులు అనంతరం వారందరినీ సొంత పూచికల్లుపై విడుదల చేశారు.



'రవాణా' కార్పొరేట్ల పరమైతే ప్రజలపై తీవ్ర భారాలు

విశాఖపట్నం: దేశంలో రోడ్డు ప్రమాదాలు అత్యధికంగా జరుగుతున్నాయన్న సాకుతో రవాణారంగంలో కార్పొరేట్, ప్రయివేటుకు అనుకూలంగా కేంద్రంలోని బీజేపీ ప్రభుత్వం వివిధ రూపాల్లో తీసుకొస్తున్న సంస్కరణలపై కార్మికవర్గం పోరాడకపోతే భవిష్యత్లో ప్రజలపై తీవ్ర భారాలు పడతాయని ఆలిండియా రోడ్డు ట్రాన్స్పోర్టు వర్కర్స్ ఫెడరేషన్ 10వ మహాసభలు దిశానిర్దేశం చేశాయి. జాతీయస్థాయి కార్మిక పోరాట దిగ్గజాలు తపన్ సేన్, డా॥కె.హేమలత, ఏ.కె.పద్మనాభన్, కేకే దివాకరన్, శ్యామల్ చక్రవర్తి, మహ్మద్ అమీన్, నలీం, సీ హెచ్.నర్సింగరావు తదితర నేతలు మాట్లాడారు.

దేశంలోని రవాణారంగం ఎదుర్కొంటున్న సవాళ్లు, వాటి ఫలితాలపై మూడు రోజుల పాటు దేశంలోని 29 రాష్ట్రాల నుంచి వచ్చిన వెయ్యి మంది ప్రతినిధులు చర్చించి పోరాట పంథాను రూపొందించారు. మోటార్ వెహికల్ సవరణ బిల్లును పార్లమెంట్లో అడ్డుకోవడానికి బయట సమైక్య సంఘాల పోరాటాలను తీవ్రం చేయాలని మహాసభ పిలుపునిచ్చింది. ప్రజలను ఏదో ఒక రూపంలో కలుసుకుని ఎంపీ సవరణ చట్ట ప్రమాదాన్ని తెలియ జేయాలన్న అవసరాన్ని మహాసభ ప్రతిపాదించింది. ప్రమాదాలను నివారించాలంటే కొత్త చట్టాలను ప్రయోగించి రాష్ట్రాలపై భారం మోపడం కాదని, రాత్రిపూట లైటింగ్ను రోడ్లపై ఏర్పాటు చేయాలని, రోడ్లను విస్తరించాలని మౌలిక వసతులను ప్రభుత్వమే నిర్వహించేలా ప్రజారవాణాను బలోపేతం చేయాలని కోరుతూ మహాసభ తీర్మానించింది.

రాష్ట్ర ప్రభుత్వాల ఆధీనంలోగల రోడ్డు రవాణా సంస్థలకు సబ్సిడీ ఇవ్వకుండా ఎండగట్టి కేంద్రం పెత్తనం చేసే నూతన ఎంపీ యాక్ట్ సవరణ బిల్లు అత్యంత

కిరాతకమైనదని, ఈ చట్టం వెనుక రాజకీయ దురుద్దేశం 'కార్పొరేట్లకు' మన ప్రజా రవాణాను అప్పగించడమేనని ప్రతినిధులు ముక్త కంఠంతో పేర్కొన్నారు.



అమెరికాలోనే 70 శాతం సబ్సిడీ ప్రజా రవాణాకు అందజేస్తుంటే భారతదేశంలో మోడీ ప్రభుత్వం కోతలు పెడుతూ భద్రతను గాలి కొదిలేస్తోందని ఆలిండియా రోడ్డు ట్రాన్స్పోర్టు వర్కర్స్ ఫెడరేషన్ జాతీయ నేతలు విమర్శించారు. ఈ సమస్యలపై రాష్ట్రాల్లో జరుగుతున్న సమ్మెల్లో పెద్దఎత్తున కార్మికవర్గం పాల్గొనడం మంచి పరిణామంగా నేతలు చెప్పారు.

ఏఐఆర్టీడబ్ల్యుఎఫ్ నభ్యత్వం దేశంలో 30 లక్షలుండగా గతంలో జరిగిన సమ్మెల్లో 2 కోట్ల మంది పాల్గొనడం చూస్తేనే ఈ బిల్లు, మోడీ రవాణా సంస్కరణలపై వ్యతిరేకతకు అద్దం పడుతోందని అన్నారు. చిన్న వాహన ఆపరేటర్లు, లారీల ఓనర్లు అందరినీ కలుపుకుని పోరాటాలను దేశంలో ఉధృతం చేయాలని మహాసభ నిర్ణయించింది. పలు రాష్ట్రాల్లో టోల్గేట్ల నిరవధిక దోపిడీ తీవ్రమైందని, కిలో మీటరుకు గతంలో 1.45 రూపాయలు ఉంటే నేడు రూ.7.50 పైసల వరకూ పెంచారు. ఎంపీ చట్టం అమలైతే జాతీయ రహదారుల చుట్టూ ఉండే మెకానిక్ షాపులన్నీ మూసుకోవాల్సి ఉంటుందని, వేల మంది చిరు వ్యాపారుల ఉపాధి రోడ్డున పడుతుందని వెల్లడించారు. బ్రాండెడ్,

కార్పొరేట్ కంపెనీల వాహన పరికరాలే కొనుక్కోవాలనే దారుణమైన నిబంధనలు కూడా ఎంపీ యాక్టు సవరణ బిల్లులో ఉన్నాయని వివరించారు. మూడు రోజుల పాటు ఈ మహాసభలు అత్యంత ఉత్సాహపూరిత వాతావరణంలో జరిగాయి.

1. దేశంలో దళితులు, ఆదివాసీలు, పేదలు, మైనారిటీలు, మహిళా కార్మికులు తమ హక్కుల కోసం పోరాడుతున్న సందర్భంలో ప్రభుత్వాలు, పోలీసులు చేపట్టే నిర్బంధాన్ని వ్యతిరేకిస్తూ మహాసభ తీర్మానం చేసింది.
2. రవాణారంగ కార్మికుల సంక్షేమం కోసం వి.వి.గిరి నేషనల్ లేబర్ ఇన్ స్టిట్యూట్ సిఫారసులను అమలు చేయాలని మహాసభ డిమాండ్ చేసింది.
3. 2016 అక్టోబర్ 26న దేశ అత్యున్నత న్యాయస్థానం ఇచ్చిన 'సమాన పనికి సమాన వేతనం' అనంఘటితరంగ కార్మికులకు అమలు చేయాలి.
4. మోటారు వాహన చట్టం సవరణ బిల్లును తక్షణం కేంద్రం ఉపసంహరించుకోవాలి.
5. పెంచిన చలానా ఫీజులు, జరిమానాలు ఉపసంహరించుకోవాలి.

బీజేపీ ప్రభుత్వం జులై 11 నుంచి ప్రారంభమయ్యే పార్లమెంట్ సమావేశాల్లో మరల మోటార్ వాహన చట్ట సవరణ బిల్లును ఆమోదానికై తెచ్చే ప్రయత్నాలకు వ్యతిరేకంగా అన్ని కార్మిక స్వతంత్ర సంఘాలను కలుపుకొని ఐక్యకార్యాచరణ ద్వారా తిప్పి కొట్టాలని 10వ మహాసభ పిలుపునిచ్చింది. ఈ మహాసభలో మన రాష్ట్రం నుండి ముజఫర్ అహ్మద్ అఖిల భారత కార్యదర్శిగా, ఏడు గురు వర్కింగ్ కమిటీ సభ్యులుగా, మొత్తం 14 మంది కౌన్సిల్ సభ్యులుగా ఏకగ్రీవంగా ఆంధ్రప్రదేశ్ నుంచి ఎన్నికయ్యారు.

‘మన సంపద - మన హక్కు’ నిగాదంతో ఉత్తేజంగా జరిగిన ఆదివాసీ మహాసభలు



ఆదివాసీ అధికార రాష్ట్రీయ మంచ్ (ఏఎఆర్ఎం) జాతీయ మూడో మహాసభలు జూన్ 20-22 తేదీల్లో అత్యంత ఉత్సాహపూరితంగా విశాఖ స్టీల్ ప్లాంట్ లోని గురజాడ కళాక్షేత్రంలో జరిగాయి. 15 రాష్ట్రాల నుండి 350 మంది ప్రతినిధులు హాజరయ్యారు. మహాసభకు ముందు 19న

అరకులో ‘గిరిజన గర్జన’ పేరుతో ర్యాలీ, బహిరంగ సభ జరిగాయి. మన సంపద - మన హక్కు నిగాదంతో పెద్ద సంఖ్యలో గిరిజనులు పాల్గొన్నారు. ఎఎఆర్ఎం ఉపాధ్యక్షురాలు బృందాకరత్ ప్రసంగిస్తూ ప్రధానమంత్రి నరేంద్రమోడీ, రాష్ట్రంలో

చంద్రబాబు ఇద్దరూ గిరిజనులకు ద్రోహం చేస్తున్నారని, రాజ్యాంగం కల్పించిన హక్కులను కాలరాస్తున్నారని ఎన్డీఏ పాలిత రాష్ట్రాల్లో గిరిజనులకు చెందాల్సిన భూములను, సహజవనరులను, అటవీ ఉత్పత్తులను కార్పొరేట్లపరం చేస్తున్నారని

నిరసించారు. ఈ విధానాలకు వ్యతిరేకంగా గిరిజనులంతా ఏకమై పోరాడాలని పిలుపునిచ్చారు. 20 వ తేదీ గిరిజన నేత రవీంద్రసింగ్ ముండా మహాసభల వతాకాన్ని ఆవిష్కరించారు. కేరళ ముఖ్యమంత్రి పినరయ్ విజయన్ ప్రారంభో పన్యాసం చేశారు. గత మహాసభ నుండి ప్రస్తుత మహాసభ వరకు జరిగిన పోరాటాలు, విజయాలను సమీక్షిస్తూ భవిష్యత్ కర్తవ్యాలను ప్రతిపాదిస్తూ ఏఎఆర్ఎం ప్రధాన కార్యదర్శి జితేంద్ర చౌదరీ నివేదిక ప్రవేశపెట్టారు. మహాసభ నూతన కమిటీ అధ్యక్ష, కార్యదర్శులుగా డా॥మిడియం బాబూరావు, కా॥జితేంద్ర ప్రసాద్ ను ఏకగ్రీవంగా ఎన్నుకుంది.

ఆదివాసీల హక్కుల కోసం పోరాడుతూనే ఉంటాను

నేను దంతేవాడలో 200 మంది పిల్లలుండే ఆదివాసీ ప్రభుత్వ స్కూల్, హాస్టల్లో టీచర్ గా పనిచేస్తున్నా. వార్డెన్ పోస్టు కూడా నిర్వహిస్తున్నా. అక్కడ మావోయిస్టుల ప్రభావం అధికం. గ్రామాల్లోకి వచ్చి ప్రజలను, పిల్లలను తీసుకెళ్లేందుకు మావోయిస్టులు చూస్తారు. పిల్లల్ని చదివించుకోవాలన్న కోరిక తల్లిదండ్రులకు ఉంటుంది. స్కూలుకి పంపుతారు. కానీ మావోయిస్టులు ఎప్పుడు ఎవర్ని తీసుకెళ్తారోనన్న భయంతో రోజూ పిల్లల తల్లిదండ్రులు స్కూలుకు వచ్చి చూసుకుంటారు. మావోయిస్టులు వచ్చి స్కూల్ ను తీసేయాలంటూ డిమాండ్ చేశారు.

స్కూలు ఉండాలని పోరాడా. పోలీసులు కూడా స్కూలు ఉండాలని చెప్పారు. మావోయిస్టులను ఎలాగోలా ఒప్పించి స్కూలు ఉండేలా చేశా. దీంతో పోలీసులు నాపై



ఆదివాసీ పోరాట నేత పోలీసోరీ

అనుమానం పెట్టుకుని, మావోయిస్టులతో సంబంధం ఉండబట్టే స్కూలును తీసేయకుండా చేయగలిగానని భావించి నాపై దాడులకు సిద్ధమయ్యారు. దంతేవాడలో ఎస్సార్ కంపెనీపై మావోయిస్టులు దాడి చేస్తే మావోయిస్టులతో సంబంధాలున్నాయని నాపై ఎస్సార్ కంపెనీ వారు పోలీసులకు చెప్పారు. పోలీసులు నన్ను అరెస్ట్ చేశారు. చిత్రహింసలకు గురిచేశారు. ఢిల్లీలోని తీహార్ జైలుకు పంపించారు. ఇదంతా 2011లో జరిగింది. దంతేవాడలో అవదేశ్ గౌతమ్ (కాంగ్రెస్) అనే వ్యక్తి నాపై కేసు పెట్టించాడు. మావోయిస్టులు అతడి ఇంటిపై దాడులు చేయడంతో నా పేరును పోలీసులకు చెప్పాడు. స్కూలును కాపాడుకునేందుకు పోరాటం చేస్తుంటే పోలీసులు చాలా కేసులు పెట్టారు. తీహార్ జైలులో ఉన్న నన్ను చత్తీస్ గడ్ పంపాలని ప్రయత్నిస్తే వద్దన్నా. అయినా నన్ను చత్తీస్ గడ్ తీసుకొచ్చారు. మూడు రోజులు రిమాండ్ లో ఉంచారు. దంతేవాడలో ఎస్సీ సమక్షంలోనే అమిత్ ఘర్ అనే పోలీసు నన్ను లోపలకి తీసుకెళ్లి మానభంగం చేశాడు. రాక్షసంగా వేధించాడు. నా ఉద్యోగం పోయింది. ఆదివాసీల హక్కుల కోసం దంతేవాడలో పోరాడుతూనే ఉన్నా. వారు నా శరీరం తీసుకెళ్లగలరు.. కానీ, నా పోరాట స్ఫూర్తిని తీసుకెళ్లేరు’ అని ఆదివాసీ అధికార రాష్ట్రీయ మంచ్ (ఏఎఆర్ఎం) జాతీయ మూడో మహాసభలో ఉత్తేజపూరితంగా వివరించారు.

వ్యవసాయ పరిరక్షణకు పోరాటాలే మార్గం

వ్యవసాయ కార్మిక మహాసభ పిలుపు

వ్యవసాయ కార్మికసంఘం 27వ రాష్ట్ర మహాసభలు జూన్ 19-21 తేదీల్లో కర్నూలులో జరిగాయి. 19న కర్నూలు నగరంలో 15 వేల మంది వ్యవసాయ కార్మికులు అరుణ పతాకాలతో కదం తొక్కిారు. భారీ ర్యాలీ, బహిరంగ సభ జరిగాయి. బహిరంగ సభలో కేరళ ముఖ్యమంత్రి పినరయ్ విజయన్ 'దున్నేవాడిదే భూమి' అనే నినాదంతో భూములను పంచాలని కమ్యూనిస్టులు డిమాండ్ చేస్తే.. ఇప్పుడున్న ప్రభుత్వాలు భూ మాఫియాగా మారి పేదల చేతుల్లో ఉన్న భూములను దౌర్జన్యంగా లాక్కుంటున్నాయి. దేశ ఆర్థిక వ్యవస్థకు వెన్నెముకలాంటి వ్యవసాయ రంగాన్ని, పాడి పరిశ్రమను కార్పొరేట్ శక్తులకు కట్టబెట్టేందుకు ఎన్డిఎ ప్రభుత్వం కుట్ర చేస్తోందని ఈ కుట్రలను ఎవరైనా విమర్శిస్తే వారిపై మతం రంగు పులుముతూ దేశ, జాతి ద్రోహులుగా ముద్ర

వేస్తోందని ఆందోళన వ్యక్తం చేశారు. ఈ కుట్రలను తిప్పి కొట్టేందుకు వ్యవసాయ కార్మికులు అన్ని వర్గాలనూ కలుపుకొని పెద్దఎత్తున ఉద్యమాలను నిర్మించాలని కోరారు. ప్రసంగించారు. 20 తేదీ అఖిల భారత



వ్యవసాయ కార్మిక సంఘం మాజీ అధ్యక్షులు పాటూరు రామయ్య జెండావిష్కరణతో సభలు ప్రారంభమయ్యాయి. అఖిల భారత ప్రధాన కార్యదర్శి విజయరాఘవన్ ప్రారంభోపన్యాసం చేస్తూ గ్రామీణ ప్రాంతంలో 70 శాతం మందికి ఉపాధి కల్పించే వ్యవసాయాన్ని పరిరక్షించు

కునేందుకు పోరాటమే మార్గమని, కేంద్ర ప్రభుత్వం ఉద్దేశ పూర్వకంగానే దెబ్బతీస్తోందని, దీని వల్ల రైతుల ఆత్మహత్యలు పెరుగుతున్నాయని పేర్కొన్నారు. వ్యవసాయ కార్మికులు, అసంఘటిత రంగ కార్మికులు ఉపాధి దెబ్బతిని వీధిన వదే వరిస్థితి ఏర్పడిందన్నారు. పేదలకు భూములి వ్వకపోగా వారి వద్ద ఉన్న కొద్దిపాటి భూములను కూడా బలవంతంగా లాక్కొని ధనవంతులకు కట్టబెట్టే భూసేకరణ చట్టాలను తెచ్చింది. మతోన్మాదుల కనుసన్నల్లో నడుస్తున్న ఎన్డిఎ ప్రభుత్వాన్ని ఎదుర్కొ నేందుకు, ప్రత్యామ్నాయ విధానాలకు పోరాటాలే మార్గమని పేర్కొన్నారు. మహాసభ నూతన కమిటీ అధ్యక్ష, కార్యదర్శులుగా దడాల సుబ్బారావు, వి.వెంకటేశ్వర్లను ఏకగ్రీవంగా ఎన్నుకుంది.

ఆయుష్ కాంట్రాక్టు ఉద్యోగుల సమస్యలు పరిష్కరించాలి



రాష్ట్రవ్యాప్తంగా 451 ఆయుష్ డిస్పెన్సరీలలో పనిచేస్తున్న 850 మంది కాంట్రాక్టు పారామెడికల్ ఆయుష్ ఉద్యోగులు 15 నెలల వేతన బకాయిలు చెల్లించాలని, రెన్యూవల్ చేయాలని, డిస్పెన్సరీలలోని వైద్యుల పోస్టులు భర్తీ చేయాలని కోరుతూ 4 రోజులు రాష్ట్ర రాజధాని విజయవాడలో నిర్వహించిన నిరవధిక దీక్షలకు కాంట్రాక్టు, ఔట్సోర్సింగ్ ఉద్యోగుల

జేఏసి సంపూర్ణ మద్దతు తెలిపింది. న్యాయమైన ఈ సమస్యలను వెంటనే పరిష్కరించాలని రాష్ట్ర ప్రభుత్వాన్ని కోరింది.

ఆయుష్ డిస్పెన్సరీలు కేంద్ర ప్రభుత్వ నిధులతో ఎన్ఆర్హెచ్ఎం వధికంలో నడుస్తున్నాయి. గత 15 నెలలుగా వైద్యుల ఖాళీలను రాష్ట్ర ప్రభుత్వం కనీసం కాంట్రాక్టు పద్ధతినైనా భర్తీ చేయకపోవడం వల్ల కేంద్ర ప్రభుత్వం నిధులను నిలుపుదల చేసింది. దీనికి బాధ్యత వహించాల్సింది రాష్ట్ర ప్రభుత్వం, అధికారులే. కానీ కేంద్ర ప్రభుత్వం నిధులు ఆపిందనే కుంటిసాకుతో 15 నెలలుగా పారామెడికల్ సిబ్బందికి వేతనాలు నిలుపుదల చేయడం దుర్మార్గం.

రెగ్యులర్ ప్రాతిపదికన పోస్టులు భర్తీ చేయాలని 26.07.2012లోనే లేఖ వ్రాశారు.

నేడు వారే ముఖ్య మంత్రిగా ఉన్నందున ఈ అంశంపై శ్రద్ధ వహించి ఆయుష్ కాంట్రాక్టు ఉద్యోగుల సమస్యలను పరిష్కరించమని జేఏసి విజ్ఞప్తి చేస్తున్నది. వారు నియమించిన మంత్రివర్గ సభకమిటీ కూడా ఏ ఒక్క కాంట్రాక్టు ఉద్యోగిని తొలగించబోమని, ఉద్యోగ భద్రత కల్పిస్తామని సిఫార్సు చేసినట్లు ప్రకటన చేసింది. కానీ ఆయుష్ ఉద్యోగుల విషయంలో దీనికి భిన్నంగా వ్యవహరించడం సరైనది కాదు. కావున గౌ.ముఖ్య మంత్రి నేరుగా జోక్యం చేసుకొని ఆయుష్ కాంట్రాక్టు ఉద్యోగుల సమస్యలు పరిష్కరించమని కాంట్రాక్టు, ఔట్సోర్సింగ్ ఉద్యోగుల జేఏసి డిమాండ్ చేసింది.

ఈ అభివృద్ధి ఫలాలు ఎవరి కోసం....

మేము ఆలోచనాలోచనా ఫేస్‌బుక్ గ్రూపుగా పారిశ్రామిక ప్రాంత సర్వేలో భాగంగా నెల్లూరు జిల్లాలోని కృష్ణపట్నం పారిశ్రామిక ప్రాంతాన్ని పరిశీలించాం.

మా బృందం నాయకుడిగా నరేష్ బైరి, బృంద సభ్యులుగా, రమాదేవి దయా, చిరంజీవి మాదాల, రాజు చిట్యాల, రాజశేఖర్, క్రిమన్ బాబు, ఎన్. రవికుమార్, నేను, బృందానికి గైడ్‌గా ఆ పరిసర ప్రాంతాలు తెలిసిన విద్యుత్ ఉద్యోగి రమణ ఉన్నాం. మేము నాలుగు అంశాల మీద ప్రధానంగా పరిశీలించాలి అని, ఒక్కొక్కరు ఒక్కో అంశం చూడాలి అని పని విభజన చేసుకున్నాం. జరిగింది.

- 1) పారిశ్రామిక ఉపాధి
- 2) విద్య
- 3) వైద్యం
- 4) సామాజిక పరిస్థితులు

మేము మొదట తోటపల్లి గూడూరు మండలంలోని దిబ్బమీద హరిజనవాడ (డి. హెచ్. వాడ)ను సందర్శించాలని బయలుదేరాం. దారిలో ఏపీజెస్కోవారి ధర్మల్ ప్లాంట్ నుండి వెలువడే బూడిద నిల్వచేసే చెరువు కనబడింది. దానిని సందర్శించాం. ఆ చెరువులో ఆ బూడిద వేడి నీటితో కలిసి వేడిగా ఉంటుంది.

అక్కడ ప్రమాదం అని బోర్డు మాత్రమే కనబడింది. చుట్టూ ఎటువంటి రక్షణ చర్యలు లేవు. ఆ చెరువులో పడి ముగ్గురు చనిపోయినట్టు స్థానికులు చెప్పారు. ఆ చెరువులో నుండి నీరు బయటకు రావడానికి కాలువలు ఏర్పాటు చేసి వాటిని పంటకాలువలో కలిపారు. దీనితో కాల్వల్లోని నీరు కలుషితమై పంట దిగుబడి పూర్తిగా తగ్గిందని రైతులు తెలిపారు.

పారిశ్రామిక ఉపాధి

ఆ తరువాత దిబ్బమీద హరిజనవాడ వెళ్లాం. ఎస్సీసీ వారి ధర్మల్ ప్లాంట్ చిమ్మి ఆ ఊరికి 100 మీటర్ల దూరంలోనే ఉంది. ఆ ఊరిలో 170 కుటుంబాలు, 600 మంది జీవిస్తున్నారు. మొదట మాకు అక్కడ 45 సం॥ల ఆమె కనబడింది. మమ్మల్ని సీఎస్ఆర్ ప్రతినిధులు అనుకొని ఆమె కష్టాలను ఏకరవు పెట్టింది. ధర్మల్ ప్లాంట్ పెట్టకముందు ఆమె 100 మేకలు గొర్రెలు మేపుకుంటూ జీవించేది. కానీ ఈ విద్యుత్ ప్లాంట్ వచ్చిన తరువాత గొర్రెలు, మేకలు తినడానికి గడ్డి లేక మొత్తం అమ్ముకొని ఇప్పుడు ఒక చిన్న బడ్డీషాప్ పెట్టుకొని జీవనం సాగిస్తోంది.

ఆ తరువాత అక్కడ ఒక చెట్టు కింద ఉన్న ఆడవారిలో ఎవరిని పలకరించినా వారి జీవితంలో ఆనందం లేదు.. ఈ లోపు మాతో పాటు వచ్చిన రమణ అందరనీ ఒకచోట కూర్చోపెట్టాడు. వారిలో 18 సంవత్సరాల వయస్సు వారి నుండి 80 సంవత్సరాల వాళ్ల వరకు ఉన్నారు. వాళ్లను పలకరించగా ఈ చుట్టుపక్కల భూములు అన్నీ ఒక కుటుంబానికి చెందినవనీ, 1980 లో తీసుకొచ్చిన సీలింగ్ చట్టంతో, భూ పోరాటాలతో తమకు తలా ఒక ఎకరం వచ్చిందని ఆ భూమిలో పంటలు పండిస్తూ, పాడి పశువులు మేపుకుంటూ బతికేవాళ్లమని 2003లో ఇక్కడ కృష్ణపట్నం పోర్ట్ కడుతున్నాం మీ భూములు ఇవ్వాలి వస్తుంది. దానికి బదులు మీకు మంచి ధర పునరావాసం, ఇంటికి ఒక ఉద్యోగం, ఆసుపత్రి, స్కూల్స్ అన్నీ కంపెనీ వారే సమకూరుస్తారని చెప్పారు.

కానీ ఇక్కడ ధర్మల్ విద్యుత్ ప్లాంట్ కడతారని చెప్ప లేదని, ఇవి కట్టి తమ జీవితాలను బూడిద పాలు చేశారని అక్కడ

ఉన్న 60 సంవత్సరాల పెద్దాయన చెప్పాడు. ఇంటికో ఉద్యోగం అన్నారు కదా ఇప్పుడు ఈ ఊరిలో ఎంత మందికి ఉద్యోగాలు వచ్చాయని అడగ్గా 10 మందికి మాత్రమే అని అది కూడా కాంట్రాక్ట్ ఉద్యోగాలు అని, కాంట్రాక్టర్ మారితే వీరి ఉద్యోగాలు కూడా పోతాయని వాపోయారు. మేం అలా పొలాలు పరిశీలించడానికి వెళ్లగా ఎక్కడా చూడని దృశ్యాలు అక్కడ చూశాం. అర్ధనారీ శ్వరుడిలో ఒకవైపు పార్వతి, మరోవైపు శివుడు లాగా ఒకవైపు ఎండిపోయిన, మరోవైపు పచ్చని ఈత చెట్లు కనబడ్డాయి. అక్కడే ఆవులు, గేదెలు రేపు చావుకు దగ్గరగా ఉన్నట్టు కనబడ్డాయి.

అలా కొంచెం ముందుకు వెళ్లగా ధర్మల్ విద్యుత్ ప్లాంట్‌లో నుండి కార్మికులు టోపీలు పెట్టుకొని రావడం కనబడింది. వారిని ఆపి మీకు ఎంత జీతం ఇస్తున్నారు అని అడగ్గా మగవాళ్లకు 330/-, ఆడవాళ్లకు 170/- ఏ రోజు పనికి రాకపోతే ఆ రోజు కూలి ఇవ్వరు. సెలవులు ఉండవు. ఈఎస్ఐ, పీఎఫ్ అనేవి వారికి తెలియవు. వీరు పనిలోకి వెళ్లిన దగ్గర నుండి బొగ్గు, బూడిదలో పని చేయాలి. కానీ పని పూర్తయిన తరువాత ఆ దుమ్ము, ధూళి నుండి ఆరోగ్యాన్ని కాపాడుకోవడానికి ఎటువంటి ఏర్పాట్లు ఉండవు.

ఈ పనులకు కూడా ప్రభుత్వ, స్థానిక నాయకుల మద్దతు అవసరం. దీనితో ఎవరైనా కొత్తవారు ఆప్రాంతానికి వెళ్లి వారి గురించి తెలుసుకోవడానికి ప్రయత్నిస్తే పనిలో నుండి తీసేస్తారేమో అని ఎవరూ నోరు విప్పరు. కొంత సమయం కౌన్సెలింగ్ తరువాత వారు ఈ విషయాలు చెప్పారు.

కృష్ణపట్నం పోర్ట్‌లో పని చేయడానికి స్థానికులకు అనుమతి లేదు. ఇక్కడ పని చేయడానికి ఒడిశా, జార్ఖండ్, బీహార్,

బెంగాల్ నుండి కార్మికులను ఇక్కడికి తీసుకుస్తున్నారు. స్థానికులు చెప్పిన దాని ప్రకారం తమకు 7 వేలు ఇస్తూ వారికి 15 వేలు నుండి 20 వేల వరకు ఇచ్చి పని చేయించుకుంటున్నారు. వారి నివాస స్థలాలను పరిశీలించిన తరువాత అక్కడి పరిస్థితులు వేరుగా ఉన్నాయని అర్థమైంది. ఇనుప రేకులను అడ్డం పెట్టుకొని పైన ప్లాస్టిక్ కవర్ని కప్పుగా వాడుకుంటున్నారు. ఆడవారికి మరుగుదొడ్డి సౌకర్యం లేదు. సెలవలు, ఈఎన్ఐ, పీఎఫ్ లాంటి సౌకర్యాలు లేవు. వారికి రోజుకి మగవారికి 250/-, ఆడవారికి 150/- ఇస్తున్నారు. అది కూడా వారానికి ఒకసారి మొత్తం ఇవ్వాలన్నా ఇవ్వరు, కొంత సొమ్ము ఇచ్చి మిగతాది వారు సొంత ఊరికి వెళ్లేటప్పుడు ఇస్తారు. ఇక్కడ పనిచేయలేక వేరే కంపెనీకి మారడానికి కానీ సెలవలు పెట్టటానికి కానీ వీలులేదు. ఈ విధంగా మధ్యలో ఉన్న కార్మికుల వీరిని దోపిడీ చేస్తున్నారు. ఇదే పరిస్థితి పామాయిల్ శుద్ధీకరణగారాలలో పని చేస్తున్న వారి దగ్గర కూడా కనబడింది. విద్యుత్ ప్లాంట్లలో పనిచేసే వారికి కనీస రక్షణ చర్యలు కూడా తీసుకోవడంలేదు. వారికి ధూళి శ్వాసనా శాలోకి చేరకుండా ముక్కులకు మాస్కులు ఇవ్వడం లేదు. పని పూర్తిచేసుకొని ఇళ్లకి చేరుకొనే సమయంలో బెల్లం వంటి ఆహారపదార్థాలు ఇవ్వాలన్నా ఇవ్వడం లేదని కార్మికులు వాపోయారు.

ఈ విధంగా స్థానికులు వారి జీవిత ఆధారమైన భూమి కోల్పోయి, ఉపాధిలేని జీవచ్ఛవాలుగా మిగిలారు. 600 మంది జనాభా ఉన్న హరిజనవాడలో ప్రభుత్వ ఉద్యోగులు ఇద్దరు, ఒకరు ఉపాధ్యాయులు కాగా, మరొకరు గ్రామ రెవెన్యూ ఆఫీసర్. ఆ ఊరిలో ఇప్పుడిప్పుడే డిగ్రీ స్థాయిలో చదువుకొంటున్నారు. మేం అక్కడే ఉన్న గిరిజన కాలనీకి వెళ్లి చూస్తే ఐదో తరగతి పూర్తి చేసిన వారు లేరు. దళితవాడల్లో ఫీజు రీయంబర్స్మెంట్ వల్ల ఒకరిద్దరు

ఇంజనీరింగ్, డిప్లోమా, ఎంబీయే వంటి చదువులు చదువుతున్నారు. పల్లెకారుల ఊరిలో అంగన్వాడీ ఆయాగా పనిచేస్తున్న ఉద్యోగాన్నే వారు అతిపెద్ద ఉద్యోగంగా చూపెట్టారు.

వైద్యం

వైద్యం గురించి ఎంత తక్కువ ప్రస్తావిస్తే అంత మంచిది. అన్ని కంపెనీలు, నిత్యం కాలుష్యాన్ని వెదజల్లే పరిశ్రమలు, పోర్ట్ ఉన్న 20 చదరపు కి.మీ వైశాల్యంలో ఒక్క ఆసుపత్రి కూడా లేదు. ముత్తుకూరులో మండల వైద్యశాల ఉన్నా అక్కడ సిబ్బంది ఉండరు. కిడ్నీ వ్యాధి అయినా, ఊపిరితిత్తుల సమస్య అయినా దేనికైనా పారాసిటమాల్ బిళ్లే దిక్కు చిన్న చిన్న జ్వరాలు వంటి వాటికి దగ్గరలో ఆర్.ఎం.పి ఇచ్చిన బిళ్లు వాడడం, తగ్గకపోతే 30 కి.మీ దూరంలో ఉన్న నెల్లూరుకి రావాల్సిందే. దీనితో నెల్లూరులోని ప్రైవేట్ ఆస్తుపత్రులవారు వీరిని నిలుపునా దోపిడీ చేస్తున్నారు. కంపెనీల కొరకు భూమి తీసుకునేప్పుడు ఇచ్చిన సూపర్ స్పెషాలిటీ హాస్పిటల్ హామీ గాలిలో కలిసిపోయింది.

సామాజిక స్థితులు

బకింగ్ హాం కాలువలో పడవలు లాగటం కొరకు శ్రీకాకుళం ప్రాంతం నుండి యానాదుల వర్గాన్ని బ్రిటీష్ వారు ఈ కాలువ వెంబడికి తరలించారు. గుంటూరు జిల్లా నుండి చెన్నై వరకు వీరు ఈ కాలువ ప్రవాహ ప్రాంతంలో కనబడతారు. బకింగ్ హాం కాలువలో జలరవాణా ఆగిపోయిన తరువాత వారు ఈ కాలువలో దొరికే జలసంపద మీద ఆధారపడి జీవనం కొనసాగిస్తున్నారు. నేడు ఈ కాలువ వెంబడి విద్యుత్ ప్లాంట్లు ఏర్పాటు చేయడం వల్ల ఆ కాలువ కలుషితమై జలసంపద లేకుండా పోయి వారి జీవనోపాధి దెబ్బతింది. ఈ కాలువలోని కలుషిత నీరు తాగడం వల్ల కిడ్నీ వ్యాధులు వీరిని పీడిస్తున్నాయి. చదువులేకపోవడం వల్ల వేరే పని చేయలేని పరిస్థితి. వీరిలో మధ్యం బానిసలు ఎక్కువ,

బాల్యవివాహాలు చిన్న వయసులోనే తల్లులు అవ్వడం, పారిశుధ్యం లేకపోవడంతో వీరు మనుగడ సాగించలేకపోతున్నారు. తాజాగా యునెస్కో అంతరించిపోయే జాతుల జాబితాలో వీరిని కూడా చేర్చింది. మిగతా కులాల్లోని వారి ఇల్లు కూడా ఒక గదితో 1970 లలో తుఫాన్లను తట్టుకొని నిలబడేందుకు వేసిన సిమెంట్ శ్లాబ్ గృహాలే, అవి నేడు శిథిలావస్థకు చేరి ఉన్నాయి. స్వచ్ఛభారత్ కింద నిర్మించిన మరుగుదొడ్డి వారికి నేడు వర్షాల సమయంలో వంటగదిగా ఉపయోగపడుతోంది. ఒకే గదిలో నాలుగు కుటుంబాలు కాపురం చేయలేక ప్లాస్టిక్ కవర్లు, ప్లెక్సీలతో పరిశ్రమలు ఏర్పాటు చేయకుండా ఉన్న భూమిలో పెరిగిన జపాన్ తుమ్మ కొమ్మలతో ఇల్లు వేసుకొని అరకొరగ జీవిస్తున్నారు.

పరిష్కారాలు

వేడి నీళ్లు సముద్రంలోకి విడుదల చేయడం వల్ల ఒడ్డు నుండి నాలుగు కి.మీ వరకు చేపలు బతకలేక లోపలికి వెళుతున్నాయి. అక్కడ ఉన్న పల్లెకారుల పడవలు అంతకుమించి లోపలకు వెళ్లేని పరిస్థితి, అందువల్ల వృత్తికి తీవ్ర నష్టం వాటిల్లింది. ఆ ప్లాంట్ల నుండి విడుదలయ్యే పొగ, నీళ్లు వల్ల వాతావరణ కాలుష్యం, జల కాలుష్యం వల్ల పంటలు పండలేని పరిస్థితి. ఆక్వా చెరువులకు సరైన ఆక్సిజన్ అందక తీవ్ర నష్టాలు ఎదుర్కోవలసి వస్తోంది. దానితో వ్యవసాయ ఆధారిత ఉపాధి లేక రొయ్యల చెరువులలో ఉపాధిలేక పరిశ్రమల్లో వారికి ఉపాధి చూపించకపోవడంతో అక్కడ బతకలేని పరిస్థితి. దానితో అక్కడి ప్రజలు వారిని వేరే ప్రాంతాలకు తరలించి మనుగడ సాధించేందుకు ప్రభుత్వం అన్ని రకాల సౌకర్యాలతో ఆవాసాలు ఏర్పరిచి ఎవరు చేతనైన పని వారు చేసే విధంగా ఉపాధి చూపించాలని అక్కడి ప్రజలు కోరుకుంటున్నారు.

కె.నవీన్

8008503618


దేవుడు

అసలే ఖాళీ రోడ్డు, ఎండ కూడా పెద్దగా లేదు, పైగా చల్లని గాలి, వెనకాల గట్టిగా పట్టుక్కుర్చున్న భార్య, దాంతో తెగ స్పీడుగా డ్రైవ్ చేసుకుంటూ వెళ్తున్నాడు హరికృష్ణ. మార్కెట్లోకి కొత్తగా వచ్చిన లేటెస్ట్ మోడలు కవాసాకీ నింజా బైకు కొత్తల్లుడికి ఉగాది కానుకగా ఇచ్చేరు.

కాకినాడలోని మామగారింట్లో ఉదయాన్నే బండికి పూజ చేయించి, పచ్చడి తిని తల్లిదండ్రులు ఉండే పిఠాపురానికి బయల్దేరాడు. దేవరపల్లి వీధి దాటి కుంతీమాధవస్వామి గుడి దగ్గరకొచ్చేసరికి ఎక్కణ్ణుంచోచ్చిందో ఓ నూడిగేదె అడ్డొచ్చేసరికి సడన్ బ్రేకు వేశాడు హరికృష్ణ. దాంతో నూటిరవై కిలోమీటర్ల స్పీడులో వస్తున్న బండికాస్తా స్క్రిడ్డె భార్యాభర్తలిద్దరూ కిందడిపోయారు. ఒళ్లంతా గీరుకుపోయి ఒకటే రక్తం, చెయ్యిరిగిపోయిందంటూ హరికృష్ణ భార్య హరిత ఒకటే ఏడుపు.

రోడ్డు పక్కనే ఉన్న పాకల్లోంచొచ్చిన జనం వీళ్లిద్దరినీ లేవదీసి బండిని పక్కన నిలబెట్టి, బొట్టు బీదరాజు గాడి ఆటోలో పక్కీధిలోనున్న వెంకట్రాజుగారాసుపత్రికి తీసుకెళ్లారు.

బంగళా పెంకేసున్న ఆ చిన్న ఇంటి ముందు డాక్టర్ వెంకట్రాజు, ఆరెంపీ అని రాసుంది. అంత ఏడుపులోనూ ఆ బోర్డు చూసిన హరిత 'షిట్.. ఇన్ని ఇంజూరీస్ తో సఫర్ అవుతూంటే ఆరెంపీ దగ్గరకా? ఈ ఊళ్లో అపోలో గానీ కేర్ గానీ లేవా' అంటూ అరిచినా వీళ్లని తీసుకొచ్చిన జనం పట్టించుకోకుండా ఇద్దరినీ వెంకట్రాజు గారి దగ్గరకట్టుకెళ్లిపోయి 'డాట్రారండీ.. ఈళ్లిద్దరికీ యాక్సిడెంట్లైపోనాదండి' అంటూంటే ఆ వెంకట్రాజు గారు మీరందరూ బయటం దండి అని అందరినీ బయటకంపేసి, ఇద్దరి దెబ్బల్నీ శుభ్రం చేసేసి పైన టింక్చర్ అయోడిన్ పూస్తూ చెప్పేడు 'కొద్దిగా



మంటగా వుంటుంది.. కాస్త ఓర్చుకోండి.. గాలికి ఒదిలేసి కొద్దిగా పచ్చిదనం పోయిన తర్వాత ఈ దెబ్బల మీద కొబ్బరి నూనె రాయండి చాలు.. త్వరగా ఎండిపోతాయి.. ఇప్పుడు మీ ఇద్దరికీ టెటనస్ ఇంజక్షన్ ఇస్తాను'..

హరిత ఏడుస్తూ అరిచింది 'ఐ డోంట్ నో హా క్వాలిఫైడ్ హీ ఈజ్.. ఎట్లీస్ట్ ఆస్క్ హిమ్ టు యూజ్ ఎ స్టెరిలైజ్డ్ సిరంజ్'

వెంకట్రాజు నవ్వుతూ బదులిచ్చాడు 'మేడమ్.. ఐ మైట్ లుక్ చీప్.. బట్ మై ట్రీట్మెంట్ ఈజ్ నాట్ చీప్.. నేను స్టెరిలైజ్డ్ మాత్రమే కాదు.. ప్రతి పేషంటుకీ కొత్త సిరంజీ వాడతాను' అని కొత్త సిరంజీలతో ఇద్దరికీ ఇంజక్షన్లు చేశాడు.

లేవడానికి ఇబ్బంది పడుతున్న హరిత పాదం పట్టుకుని పెయిన్ ఎక్కడుందీ అని అడుగుతూంటే 'మోకాలు దగ్గర చెప్పలేనంత నొప్పి, అయినా నేను కాకినాడెళ్లి అపోలో లో స్కాన్ చేయించుకుంటాను' అంది

ఆ అమ్మాయి మాటల్ని పట్టించుకోకుండా మోకాలి దగ్గర పరీక్ష చేసిన వెంకట్రాజు గారు చెప్పేరు 'మీ మోకాలి దగ్గర చిన్న డిస్ లొకేషన్.. పాటెల్లా డిస్

లొకేషన్ అంటారు.. ఇప్పుడే ఫిక్స్ చేస్తాన' ని ఆ పిల్ల అరుపులు పట్టించుకోకుండా మోకాలి దగ్గర చిన్నగా తిప్పేడు. ఆ ప్రక్రియ ఒక్కసారే అరుపులూ, ఏడుపూ ఆపేసి 'ఇదేంటీ.. నెప్పి అలా ఎలా పోయిందీ' అని ఆశ్చర్యపోయింది.

'ఏమీలేదమ్మా.. చిన్న డిస్ లొకేషన్.. పాటెల్లా డిస్ లొకేషన్ అంటారు.. ఫిక్స్ చేసేశాను.. మీ వారికి కాళ్ళూ చేతులూ కొట్టుకుపోవడం తప్ప పెద్ద ఇన్జూరీస్ ఏవీ లేవు.. పెయిన్ కిల్లర్ వాడండి.. రాస్తాను' అని ప్రిస్క్రిప్షన్ రాస్తూంటే ఆ హరిప్రసాదు అడిగేడు మీ ఫీజెంతండీ?

'ఇంజక్షన్లకీ, అయోడిన్ కీ కలిపి డెబ్బై రూపాయలివ్వండి చాలు' అని బదులిచ్చిన వెంకట్రాజు గారి కాళ్ళకి దణ్ణం పెట్టి, ఫీజు చెల్లించుకునేల్లిపోయారా దంపతులు

ఏ ఊరినుంచొచ్చాడో ఎవరికీ తెలీదు కానీ దేవరపల్లి వీధిలో ఇల్లదైకు తీసుకుని ప్రాక్టీసు మొదలెట్టేడా వెంకట్రాజు. ఈయన ఉత్త ఆరెంపీ అంటెహె అనుకుంటూ మొదటెవరూ ఆయన క్లినిక్ వేపు కన్నెత్తి చూసేవారు కాదు. ఈయనే ఓ చిన్న పెట్టట్టుకుని ప్రతి పాకమ్మటా తిరిగి అందరి

ఆరోగ్యం వాకబు చేస్తూండేవోడు.

ఎవరికైనా వైద్యం చేసినప్పుడు డబ్బిస్తుంటే 'డబ్బులక్కరలేదు.. ఇవ్వాలి మీ ఇంట్లో భోజనం పెట్టండనేవోడు.. ఊళ్లో వేరే డాక్టర్లలా కాకుండా టెస్టులూ అయి ఎంతో అవసరమైతే తప్ప రాసేవోడు కాదు. ఏ రోగినైనా క్షుణ్ణంగా పరిశీలించి రోగమేంటో తేల్చేసేవోడు.

శివాలయం పూజారి ఏకాంబరశాస్త్రి గారి కోడలు కాన్పయిన తర్వాత కాకినాడ డాక్టర్లు ఏవో బోలెడు మల్టీ విటమిన్ టాబ్లెట్లూ గ్లూరా రాసేశారు. అసలే అంతంత మాత్రం ఆదాయంతో అన్ని మందుల ఖర్చు ఎలా భరించాలిరా దేవుడా అని ఆయన బాధ పడుతూంటే 'అయ్యో.. భలే వారండీ.. ఆ టాబ్లెట్లూ ఏమక్కర్లేదు.. శుభ్రంగా రోజూ తెలగపిండి కూర మునగాకేసి వండి పెట్టండి.. తల్లికి బిడ్డకి మేలు' అని చెప్పేడు. ఈయన చెప్పింది కరెక్టుగా పనిచెయ్యడంతో ఆ ఏకాంబరశాస్త్రి గారి పరివారం అంతా వెంకట్రాజు మీద నమ్మకం పెంచేసు కున్నారు. అలాగే ఎవరికైనా పాలేళ్లకీ, రిక్తా వాళ్లకీ అందుబాటులో ఉన్న పసుపు, మెంతులు, జీలకర్ర వంటివి ఉపయోగించి చిట్కా వైద్యం నేర్పించేశాడు. దాంతో చుట్టుపక్కల జనం ప్రతిదానీకీ ఊళ్లో ఉన్న అల్లోపతి డాక్టర్ల దగ్గరికి పరిగెత్తేవారు కాదు వెంకట్రాజంటే వాళ్లందరి దృష్టిలో దేవుడితో సమానంగా మారిపోయారు.

డాక్టర్ గారూ ఇంకా పెళ్లి చేసు కోలేదేంటండీ అని ఎవరైనా అడిగితే 'మనకయన్నీ ఎందుకండీ.. మీరందరూ నా కుటుంబంలాంటోరే కదా.. మళ్లీ నాకు వేరే కుటుంబం గ్లూరా ఎందుకండీ' అని నవ్వేసేవోడు.

ఓసారి కాకినాడ పచ్చిగోళ్ల వాసు గారి హోల్స్ మందుల షాపులో తనక్కావలసిన మందులవీ కొనుక్కుని తిరిగి పిరాపురం వెళ్లడానికి సర్పవరం జంక్షన్లో షేర్ ఆటో కోసం చూస్తుండగా 'డాక్టర్ గారూ' అని గట్టిగా ఎవరో పిలిచేసరికి ఎవరూ అని

చూడగా రోడ్డువతల కారాపినుంచున్న ఆ హరికృష్ణ దంపతులు కనబడ్డారు.

వెళ్లి 'బాగున్నారా' అని పలకరిస్తే 'బావున్నామండీ.. ఆ రోజు మీరు చేసిన సహాయం మర్చిపోలేం. మళ్లీ మాకు పిరాపురం వచ్చే పని పడక అటువేపు రాలేకపోయాం. మీరేమనుకోకుండా మా ఇంటికి భోజనానికి రావాలిప్పుడు' అంది హరిత.

'నేను చేసిందేముందమ్మా.. ఇంకోసా రొస్తాను మీ ఇంటికి ' అంటున్నా పట్టించు కోకుండా ' మీరు రాకపోతే నా మీద ఒట్టేనండి' అని బలవంతంగా వెంకట్రాజుని వాళ్లింటికి తీసుకెళ్లిపోయారా దంపతులు. దారిలో చెప్పింది హరిత 'మా నాన్నగారు కూడా డాక్టరేనండి మీలాగే.. కాకపోతే ఎండి.. కార్డియాలజీ'

'అవునా.. మంచిదండీ' బదులిచ్చాడు వెంకట్రాజు

'ఇక్కడ అపోలో హాస్పిటల్లో మా మామగారు కార్డియాలజీ చీఫ్ అండి' కారు డ్రైవ్ చేస్తూ చెప్పాడు హరికృష్ణ

హరిత వాళ్లింటికెళ్లేసరికి గట్టిగా అరుపులు వినిపిస్తున్నాయి. లోపలికెళ్లి చూసేసరికి హరిత తండ్రి రాజేశ్వరరావు గారు కుప్పకూలిపోయినారు.

ఆయన భార్య శాంత అంబులెన్స్ పిలవమని కేకలు పెడుతూ ఏడుస్తోంది. హరితని చూడగానే 'నీకిందాకటి నుంచి ఫోన్ చేస్తున్నా.. తియ్యవే?' అని అరిస్తే 'అయ్యో.. ఫోను మ్యూట్ లో పెట్టి మర్చి పోయే' బిక్కమొహం వేసుకుని బదులిచ్చింది హరిత

'మీరు కంగారు పడకండత్తయ్యా.. అంబులెన్స్ కి ఫోన్ చేశాను.. వెంటనే వస్తుంది' అని హరికృష్ణ ఆశ్చర్యంగా చూశాడు.

అప్పటికే రాజేశ్వరరావు గారి ఛాతీ మీద మోదుతూ మధ్య మధ్యలో ఆయన నోట్లో నోరెట్టి ఊదుతూ కనిపించాడు

వెంకట్రాజు.

'ఈయనెవరే? ఏం చేస్తున్నాడు మీ నాన్న గారిని?' అని అడిగిన శాంత గారిని 'ఆయన ఏం చేస్తున్నారో ఆయనకి తెలుసు.. నువ్వు అట్టే టెన్షన్ పడకు మమ్మీ' అంది హరిత.

కాసేవటికి ఆయన గుండె కొట్టుకోవడం ప్రారంభించింది. 'సీపీఆర్ చేశాను.. డేంజరు తప్పినట్లే.. కాకపోతే ఈయన్ని వెంటనే హాస్పిటల్ కి తీసుకెళ్లాం' అని ఆ రాజేశ్వరరావు గారిని అపోలోలో చేర్పించి వెళ్లిపోయాడు వెంకట్రాజు.

కొన్నాళ్లకు వెంకట్రాజు ఇంటి ముందు కారాగింది. హరిత తన తండ్రిని వెంకట్రాజు క్లినిక్ లోకి తీసుకొచ్చి చెప్పింది 'నాన్నగారు కోలుకుంటే అన్నవరంలో వెయ్యిన్నొక్క కొబ్బరి కాయలు కొడతానని అమ్మ మొక్కుకుంది.. వెళ్తూ మీకు కనిపించెళ్లామని తీసుకొచ్చేను'

వెంకట్రాజు 'నమస్కారమండీ.. బాగున్నారా?' అని పలకరించేడు. రాజేశ్వరరావు గారు తల పంకించి క్లినిక్ అంతా చూసి మాట్లాడకుండా 'ఇంక మనం వెళ్లాలి.. లేకపోతే గుడి కట్టేస్తారు' అన్నారు. వెంకట్రాజు చిరునవ్వుతో చూస్తూండగా వారంతా కారెక్కి వెళ్లిపోయేరు.

అన్నవరం కొండెక్కిన తర్వాత హుండీ లో ఓ కవరు వేసి వెళ్లిపోయారు రాజేశ్వరరావు గారు. ఆ తర్వాత ఎప్పుడూ తను డాక్టర్ని చెప్పుకోలేదు, ప్రాక్టీసూ చెయ్యలేదు.

స్వామి వారి హుండీ లో వేసిన కవర్లో చించేసిన ఆయన ఎండీ సర్టిఫికేట్, కార్డియాలజీ లో ఆయన సాధించిన గోల్డ్ మోడల్స్ తో పాటు వెంకట్రాజు (బ్రాకెట్లో దేవుడు)ని కులపిచ్చితో ఏడుసార్లు కార్డియాలజీ సబ్జెక్టు లో ఫెయిల్ చేసి మెడిసిన్ వదిలెళ్లిపోయేలా చేసి తప్పు చేశానని క్షమాపణ కోరుతూ రాసిన ఉత్తరం కూడా ఉంది.

-రవీంద్ర కంభంపాటి

మద్యాన్ని నియంత్రించాలి, బెల్ట్ షాపులు రద్దు చేయాలి

ఆంధ్రప్రదేశ్ లో మద్యపాన వ్యసనం విజృంభిస్తోంది. పదిహేనేళ్ల పాలబుగ్గల వయసు నుంచీ ఏడు పదుల పండు ముసలి వరకూ తాగుడుకు అలవాటు పడుతున్నారు. ముఖ్యంగా రెక్కల కష్టం చేసే కూలీలు, ఆటో, లారీ, డ్రైవర్లు, క్లీనర్లు, భవన నిర్మాణ కార్మికులు, మున్సిపల్, హమాల్, చేతి వృత్తులు, గనులు, క్వారీ కార్మికులు, రిక్తా కార్మికులు మత్తుకు బానిసలై జేబులు ఖాళీ చేసుకుంటున్నారు.

గుడుంబా, బెల్టుషాపులు తొలగిస్తూ మనీ 2014 అసెంబ్లీ ఎన్నికల ప్రణాళికలో హామీలు గుప్పించిన చంద్రబాబు అధికారం లోకి వచ్చి మూడేళ్లయినా మరిన్ని మద్యం షాపులకు లైసెన్సులిచ్చి మద్యాంధ్ర ప్రదేశ్ గా రాష్ట్రాన్ని మార్చారు. ఇప్పటికే బడి, గుడి కానరాకుండా వాడవాడలా విస్తరించిన మద్యం రాకానికి లక్షలాది కుటుంబాలు చిద్రమవుతున్నా, మద్యం ఆదాయ మత్తులో ఖజానాను నింపుకోవడానికే సర్కార్ మొగ్గు చూపుతోంది.

మద్యాన్ని నియంత్రించాలి, బెల్టు షాపులు రద్దు చేయాలి, హైవేలపై షాపులు తొలగించాలని ఐదవ రాష్ట్ర వ్యాప్తంగా పెద్ద ఎత్తున జాతాలు నిర్వహించింది. కళా రూపాలతో ప్రజల్లో చైతన్యాన్ని రగిలించింది. మహిళల్లో మద్యం షాపులకు వ్యతిరేకత వ్యక్తమవుతున్నా రాష్ట్ర ప్రభుత్వం తాజాగా ప్రతి ముప్పైవేల మంది జనాభాకు ఒకబార్ ఏర్పాటు చేయాలని, బార్లకు కూడా ఆన్ లైన్ లోనే అనుమతు లిస్తామని,

అదనంగా 85 బార్లకు కొత్తగా తెరవడానికి ప్రకటనలిచ్చింది.

1992 - 94 సంవత్సరాల్లో రాష్ట్రంలో సంపూర్ణ మద్యనిషేధం కోసం మహిళా లోకం ఉవ్వెత్తున పోరాటాలు సాగించింది. టీడీపీ వ్యవస్థాపకుడు ఎన్.టి.రామారావు ఎన్నికల్లో మహిళలకిచ్చిన వాగ్దానం మేరకు అధికారం చేపట్టగానే మద్యనిషేధంపై తొలి సంతకం చేశారు. ఆ తర్వాత కాలంలో చంద్రబాబు పరిపాలనలో మద్యం ఆదాయానికి అర్రులు చాచి ఏటా విక్రయాలు పెంచుతున్నారు.

ఆరోగ్యంగా ఉండేందుకు తాగ వలసిన పాలు ప్రజలు 30 లక్షల లీటర్లు కొంటుంటే ప్రభుత్వ మద్యం మాత్రం 39 లక్షల లీటర్ల అమ్మకాలు సాగిస్తోంది. 30 వేల మందికి ఒకటి ఉండాల్సిన ప్రాథమిక ఆరోగ్య కేంద్రాలు 51 వేల మందికి ఒకటే ఉంది. అక్కడ కూడా సౌకర్యాలు మృగ్యం. ప్రాథమిక విద్య పేదలకు దూరమై కార్పొరేట్ శక్తులకు వరమవుతోంది.

రాష్ట్రంలో 4170 లైసెన్స్ షాపులు, 747 బార్లను ఏర్పాటు చేసింది. నిబంధనలకు విరుద్ధంగా షాపులు నడుస్తున్నా సామాజిక సంక్షేమం కన్నా మద్యం ఆదాయానికే ప్రాధాన్యతనిస్తోంది బాబు సర్కార్. మద్యం విక్రయాలను నియంత్రించండి, బెల్టు షాపులను తొలగించండి ఆందోళన చేస్తుంటే టీడీపీ ప్రభుత్వం పర్యాటక ప్రాంతాల్లో 24 గంటలూ మద్యాన్ని అందుబాటులో



ఉంచేందుకు స్టార్ హోటళ్లకు '2బి' అనుమతిలివ్వడం, టెట్రాప్యాకుల్లో, మాల్స్ లో మద్యం విక్రయాలకు అనుమతులిస్తోంది.

మద్యం మహమ్మరి రాష్ట్రంలో పల్లెలు, పట్టణాల్లో లక్షలాది కుటుంబాలను కూల్చేస్తోంది. మద్యానికి బానిసలై యువకులు అర్ధాయుష్యులై చనిపోతున్నారు. వేలాది మంది మహిళలపై గృహహింస, వేధింపులు, అత్యాచారాలు పెరిగాయి. దేశంలో ఉత్పత్తి అవుతున్న మద్యంలో 70 శాతం తొమ్మిది రాష్ట్రాల్లో వినియోగిస్తుండగా అందులో ఆంధ్రప్రదేశ్ నాలుగో స్థానం.

రాష్ట్రంలో 2014 - 15లో రూ.12 వేల కోట్లు ఉన్న ఆదాయం 2015 - 16లో రూ.13,700 కోట్లు, 2016 - 17లో రూ.15 వేల కోట్లకు పెరిగింది. మూడు దశాబ్దాల క్రితం మద్యం తాగేవారి వయస్సు 19 సంవత్సరాలుగా ఉంటే అది నేడు 12.3 సంవత్సరాలుగా ఉందని జాతీయ అధ్యయనాలు చెబుతున్నాయి. ప్రజల ఆరోగ్యాన్ని చిత్తు చేస్తూ ఆదాయార్జన పరమావధిగా భావిస్తోన్న ప్రభుత్వ విధానాన్ని నేర పూరిత చర్యగా భావించకతప్పదు.



“రాష్ట్రాల ఆర్థిక ప్రయోజనాలను జీఎస్ టీ కొన్నింటి కాపాడాలి”

పీపుల్స్ ఫర్ ఇండియా ఫోరమ్ ఆధ్వర్యంలో గుంటూరు యుటిఎఫ్ కార్యాలయంలో జీఎస్ టీ) ప్రజలపై భారం అంశంపై చర్చావేదిక జరిగింది. వస్తుసేవల పన్ను (జీఎస్ టీ) అమలు క్రమంలో రాష్ట్రాల ఆర్థిక ప్రయోజనాలు దెబ్బతినకుండా చూడాల్సిన బాధ్యత జీఎస్ టీ కొన్నింటిపై ఉన్నదని శాసనమండలి మాజీ సభ్యులు కె.ఎస్.లక్ష్మణరావు తెలిపారు. ఈ చర్చావేదికలో చాంబర్ ఆఫ్ కామర్స్ జిల్లా అధ్యక్షులు ఆతుకూరి ఆంజనేయులు, ఫోరమ్ వైస్ చైర్మన్ వి.వి.కె.సురేష్, చార్టర్డ్ అకౌంటెంట్ టి.శ్రీహరిరెడ్డి, ఈదర శ్రీనివాస రెడ్డి చర్చల్లో పాల్గొన్నారు.

సిట్ వేల్ న్యాయం జరిగేనా?

విశాఖలో వేల కోట్ల రూపాయల ప్రభుత్వ, అటవీ భూములను స్వాహా చేసిన భూ బకాసురుల అంతు చూడాల్సిన ప్రభుత్వమే దీనిని కప్పిపుచ్చేందుకు ప్రయత్నించడం అత్యంత దుర్మార్గం. ఈ భూ కుంభకోణంపై బహిరంగ విచారణ జరిపిస్తామని ప్రకటించిన ప్రభుత్వం అంతలోనే వెనక్కుతగ్గి ప్రత్యేక దర్యాప్తు బృందానికి (సిట్)కి అప్పగించడంలో ఆంతర్యం ప్రభుత్వం దాచిపెట్టాలనుకున్నా దాగేది కాదు. ఈ కేసును నీరుగార్చేందుకు పాలకులు పథకం ప్రకారం ప్రయత్నిస్తున్నారన్న వాదనకు ప్రభుత్వ వైఖరి బలం చేకూర్చేదిగా ఉంది. పారదర్శకత గురించి పెద్ద పెద్ద మాటలు చెప్పే పాలకులు తమ దాకా వచ్చేనరికి మితిమీరిన గోవ్యత పాటిస్తున్నారు.

ప్రజలకు జవాబుదారీ వహించేది ఇలాగేనా? వేగంగా విస్తరిస్తున్న విశాఖ నగరంలో భూములకు విపరీతమైన గిరాకీ వచ్చింది. అందులోనూ దసపల్లా హిల్స్, భీముని పట్నం, ఆనందపురం, గాజువాక, నక్కపల్లి తదితర ప్రాంతాల్లో భూముల విలువ గురించి వేరే చెప్ప నక్కర్లేదు. రాష్ట్రంలో ఇప్పటికే ఇసుక మాఫియా, మైనింగ్ మాఫియాలు రొమ్ములు విరుచుకుని యథేచ్ఛగా సహజవనరుల లూటీకి పాల్పడు తున్నాయి. దీనికి ల్యాండ్ మాఫియా కూడా తోడైంది.

ఈ మాఫియా లన్నిటి వెనుక పాలక పార్టీ నేతలు ప్రత్యక్షంగా, పరోక్షంగా ఉన్నారన్న విషయం, ప్రభుత్వం వారికి వెన్నుదన్నుగా నిలుస్తోంది దన్న విషయం అనేక సందర్భాల్లో వెల్లడవుతూనే ఉంది. విశాఖలో తమ పార్టీ నాయకులే భూ కబ్జాలకు పాల్పడ్డారని మంత్రి అయ్యన్న పాత్రుడే స్వయంగా వెల్లడించడం, కుంభకోణంతో ప్రమేయ మున్నట్లు ఆరోపణలెదుర్కొంటున్న మరో మంత్రి దీనిపై ఘాటుగా స్పందిస్తూ, సీబీఐ చేత విచారణ జరిపించాలని ముఖ్యమంత్రికి లేఖ రాయడం ఇవన్నీ దీనినే

నూచి న్తున్నాయి. ప్రతిపక్షాలు దీనిపై గొంతెత్తితే బెల్లం కొట్టిన రాయిలా ముఖ్యమంత్రి గమ్మున వున్నారు. చివరికి తన మంత్రివర్గ సహచరుడే సీబీఐ విచారణ జరిపించాలని కోరేసరికి ఉలిక్కి పడ్డారు. మంత్రి అడిగితే సీబీఐ దర్యాప్తు జరిపించాలా అని ఎక సెక్కుంగా ఆయన మాట్లాడడం విచిత్రంగా ఉంది.

భూ కబ్జాలు జరిగాయా లేదా? కబ్జాలకు పాల్పడిందెవరు? ఎవరి కోసం చేశారు? భూ రికార్డులు ఎందుకు మాయమయ్యాయి? ఇత్యాధి ప్రశ్నలు ప్రజల్లో నెలకొన్నాయి. వీటిని నివృత్తి చేయాల్సిన బాధ్యత ప్రభుత్వంపై ఉంది. ఈ విషయాలన్నీ బయటకు రావాలంటే ప్రభుత్వం చిత్తశుద్ధితో విచారణ జరిపించాలి. విచారించాల్సిన అంశాల పరిధిని కూడా విస్తరించాలి. అప్పుడే అసలైన దోషులు బయటపడతారు. ఉప ముఖ్యమంత్రి కె ఇ కృష్ణమూర్తి దీనిపై బహిరంగ విచారణ జరిపిస్తామని తొలుత ప్రకటించారు.

ఆ తరువాత ఆయన ఆ ఊసే ఎత్తడం లేదు. సీబీఐ విచారణకు ఆదేశిస్తే రెండు దశాబ్దాలైనా కేసు తేలదంటూ ముఖ్యమంత్రి తన వైఖరిని సమర్థించుకునే ప్రయత్నం చేశారు. ప్రతిపక్షంలో ఉండగా కొన్ని కేసుల్లో సీబీఐ దర్యాప్తునకు చంద్రబాబు ఎందుకు పట్టుబట్టారు? సీబీఐ కన్నా సిట్ చాలా చురుగ్గా పనిచేస్తుందని, దోషులను ఇట్టే పట్టేస్తుందని ఇప్పుడు చెబుతున్న ముఖ్యమంత్రి ఆనాడు ఎందుకు అనలేదు? ప్రతిపక్షంలో ఉన్నప్పుడు ఒక మాట, అధికారంలోకి వస్తే మరో మాట మాట్లాడడం ఆయన బాగా వంట బట్టించు కున్నారు.

మాజీ సీనియర్ పోలీస్ అధికారి, జాయింట్ కలెక్టరు, ఆర్డీవో సభ్యులుగా ఉన్న ప్రత్యేక దర్యాప్తు బృందం ఈ కుంభ కోణంలో ఉన్న పెద్ద తలల జోలికి వెళ్లగలిగే సాహసం చేయగలుగుతుందని కానీ కనీసం

వారిని విచారించగలుగు తుందని కానీ ఎవరూ అనుకోలేరు. లోతులోకెళ్లే కొద్దీ మరిన్ని కుంభకోణాలు బయటపడే అవకాశముంది. ఆ భయంతోనే ప్రభుత్వం ఇలా వ్యవహరిస్తోందన్న వాదనలూ వినిపిస్తున్నాయి. ప్రభుత్వం ఎలా కోరుకుంటే అలా సిట్ నివేదిక వచ్చే అవకాశాలే ఎక్కువ. ప్రభుత్వ దర్యాప్తుల చరిత్ర చూస్తే అసలు నివేదిక రాకపోనూ వచ్చు. దర్యాప్తునకు ముందుగానే ప్రభుత్వం కుంభకోణం తీవ్రత తగ్గించి చూపేందుకు ప్రయత్నిస్తోంది.

ఇది కొద్దిపాటి అటవీ భూముల రికార్డులు తారుమారుకు సంబంధించిన వ్యవహారంగా చిత్రించే ప్రయత్నం చేస్తున్నది. కొమ్మాది, మధురవాడ వంటి ఒకటి రెండు ప్రాంతాలకే కుంభకోణం పరిమితమైందని, కబ్జాకు గురైన భూమి కూడా మూడొందల ఎకరాలు లోపే ఉంటుందని ప్రభుత్వం అధికారుల చేత చెప్పిస్తోంది. 'బ్యాంకుల నుంచి రుణాలు పొందే ఉద్దేశంతోనే కొందరు ఇటువంటి అక్రమాలకు పాల్పడి వుండొచ్చు'న్న ఊహాగా నాలను ప్రచారంలో పెడుతోంది.

తద్వారా ఈ కేసును విచారించే సిట్ కు పరోక్షంగా సంకేతాలిస్తున్నట్లు తెలియడం లేదా? కొన్ని వేల ఎకరాల ప్రభుత్వ భూములు కబ్జాకు గురయ్యాయన్న వాస్తవాన్ని ఆరు నిలువుల లోతున పాతి పెట్టాలని చూస్తున్న విషయం ప్రభుత్వ ప్రకటనల్లోనే వెల్లడవుతోంది. మీడియాలో ఒక సెక్షన్ ప్రభువును మించిన ప్రభు భక్తిని ప్రకటిస్తూ దీనిని అసలు ఒక కుంభ కోణంగా గుర్తించడానికే నిరాకరిస్తోంది. ప్రభుత్వ వాదననే పరమ సత్యంగా ప్రచారం చేస్తోంది. ఏమైనా విశాఖ భూ కుంభకోణం వెలికి రావాలంటే ప్రభుత్వ విచారణ చిత్తశుద్ధితో జరగాలి. దీని వెనుకనున్న దోషులను బయటకు తీసి బోనులో నిలబెట్టాలి. అలా కాకుండా కుంభకోణానికి మసిబూసి మారేడుకాయ చేయాలని చూస్తే తెలుగు దేశం ప్రభుత్వం భారీ మూల్యం చెల్లించక తప్పదు.

'మా బతుకులు' : ఒక దళిత స్త్రీ ఆత్మకథ

- బేబీ కాంబ్లే

“మాకు నాలుగు కాళ్లు కాక రెండే కాళ్లు ఉండటం వల్ల మాత్రమే మమ్మల్ని మనుషులు అనవలసి వస్తోంది. వాళ్ల పెరట్లో కట్టేసి ఉంచే ఎద్దుల కంటే హీనమైన పరిస్థితికి మమ్మల్ని దిగజార్చారు. కనీసం ఎద్దులకు గడ్డయినా వేస్తారు. మాకు ఎంగిలి మెతుకులే గతి. తేడా ఏంటంటే ఎద్దు కడుపునిండా తిని యజమానుల పెరటిలోనే ఉంటాయి. మేము ఉండేది ఊరవతల పెంటకుప్పల్లో. అగ్రకులాలు ఆ పెంటకుప్పల మీదికి విసిరేసే చచ్చిన జంతువులకి మాత్రమే మేము యజమానులం. ఆ జంతువుల చర్మాలని ఒలిచే హక్కుని నిలబెట్టుకోడానికి మేము కుక్కలతోటి, పిల్లలతోటి, గెడ్డలతోటి, రాబందులతోటి కొట్లాడాలి. ప్రపంచం నిలబడి ఉండటానికి కారణం మాత్రం మేమే. పర్వతాలను సైతం తనలో దాచుకోగలిగే అనంత సముద్రం లాగా అగ్రకుల పాపాల పర్వతాలను కప్పి వుంచే సముద్రాల వంటి వారం మేం. అందుకే సముద్రానికి దక్కినట్టే ప్రపంచపు మొత్తం ఆరాధన మాకు దక్కాలి!”

- బేబీ కాంబ్లే (ఈ పుస్తక రచయిత్రి)

కన్నీళ్లు ఆగట్టేదు కదూ... ఆగవు. ఒక దళిత మహిళ ఆత్మకథ ఇది. ఆమె జీవిత అనుభవాలు ఇవి. మూడు తరాల దళిత మహర్ మహిలాల్ బతుకు పోరాట చిత్రం 'మా బతుకులు'

బాబా సాహెబ్ అంబేద్కర్ నడిపిన చారిత్రాత్మక దళిత ఉద్యమంలో తొలి తరం మహిళా కార్యకర్త బేబీ కాంబ్లే. ఎప్పుడో 1962 లో రాసిన ఆమె ఆత్మకథ 2008లో ఇంగ్లీష్ లో వచ్చింది. ఒక సాధారణ దళిత మహిళ అనుభవాలు ఆలోచనలూ వెలుగులోకి రావటం ఎంత కష్టమో 'మా బతుకులు' పుస్తకం విశదీకరిస్తుంది.

దళితుల ఆమూహిక దృశ్యాన్ని, సమాజంలోని అసమానతల రూపాన్ని చిత్రించే నవలలు, ఆత్మ కథలూ చాలానే వచ్చాయి. అన్ని కథలూ అగ్రకుల సమాజపు దౌర్జన్యాన్ని, అధిపత్యాన్ని ప్రశ్నిస్తూ సమాజ

మార్పుని కోరతాయి. అయితే ఆ పుస్తకాలకీ 'మా బతుకులు'కీ చాలా తేడా ఉంది.

'మా బతుకులు' ఒక దళిత మహిళ దృష్టి కోణం నుంచి దళిత మహిళల జీవితం కేంద్రంగా దళిత జీవితాన్ని... మొత్తంగా సమాజపు స్వభావాన్ని కళ్లకు కట్టినట్లు చూపిస్తుందీ పుస్తకం. అగ్రకుల అధిపత్యంపై విశ్లేషణతో పాటు, దళిత సమాజంలో ఉన్న అసమానతల్ని, వివక్షా రూపాన్ని, హింసనీ సమగ్రంగా చిత్రిస్తూ మనసుని కుదిపేట్లు చూపించడం దీని ప్రత్యేకత.

ఈ పుస్తకంలో మహారాష్ట్రలో అంటరాని కులస్తులైన మహర్ల జీవితాలని ప్రధానంగా రెండు భాగాలుగా విభజించి చూపించారు. మొదటి భాగంలో మహర్ల సాంప్రదాయక సంస్కృతి జీవితం రెండో భాగంలో అంబేద్కర్ ఉద్యమ వెలుగులో మహర్లు ఆధునికత వైపు అడుగులు వేయడం వర్ణింపబడినది. పేదరికం, అంటరానితనం, అజ్ఞానంలో బతుకుతున్న మహర్లు అంబేద్కర్ ఆలోచనలకీ ఉద్యమానికీ ఆకర్షితులై చైతన్య వంతులుగా ఎదిగి మానవ మర్యాద, ఆత్మగౌరవం సాధించుకున్న తీరు 'మా బతుకులు' ఇతివృత్తం.

మహారాష్ట్రలో పోనా సమీపంలోనీ వీర్ గావ్ గ్రామంలో వుట్టింది బేబీ కాంబ్లే. అంటరానితనం, కుల వివక్ష, పేదరికంతో దుర్భర జీవితం గడుపుతూ ఉంటారు మహర్లు. తరతరాలుగా వాళ్లపై రుద్దుతున్న బ్రాహ్మణీయ భావజాలం వల్ల మహర్లు తమకు తెలియకుండా తాము ఒక విధమైన భావ దాస్యంలోకి నెట్టివేయబడతారు.

మహర్ కులంలో అమ్మాయిలకి బాల్య వివాహాలు జరుగుతాయి. శారీరకంగా ఎదగాకముందే తల్లులవడం, మంత్రసానుల నాటు పద్ధతుల వల్ల చాలామంది చనిపోయేవారు.

ఇదంతా ఒక ఎత్తయితే మహిళల పట్ల కుటుంబంలో పురుషుల హింస మరో ఎత్తు. అగ్రకుల వివక్షకు గురై డిప్రెషన్ లో ఉన్న మహర్ పురుషులు తమ భావజాలాన్ని రుద్దడానికి, తమ కాంప్లెక్స్ ని దూరం

చేసుకోవడానికి స్త్రీలని ఎలా బలిచేస్తున్నారో చాలా బాగా వ్యక్తం చేశారు రచయిత్రి.

మహర్ జీవిత చిత్రణలో తన జ్ఞాపకాలను అనేక దృశ్యాలుగా, వివరమైన వర్ణనలతో చూపించారు బేబీ కాంబ్లే. సంప్రదాయాలు, ఆచారాలు, కట్టుబాట్లు గురించి, పెళ్లిళ్లలో మిగిలిన ఆహారం తినడం, చచ్చిన గొడ్డు మాంసాన్ని దాచుకుని రోజుల తరబడి తినడం, ఆకలితో చావలేక బ్రహ్మ జెముడు కాయలు తిని బతకడం చదువుతుంటే మనసు కన్నీళ్ల సంద్రమై గుండెను ముంచేస్తున్న భావన కలుగుతుంది.

'అప్పటిదాకా జంతువులుగా బతికిన మమ్మల్ని అంబేద్కర్ మనుషులుగా మార్చారు' అంటారు బేబీ కాంబ్లే. ఈ పుస్తకంలో అంబేద్కర్ ఒక పాత్రగా, స్ఫూర్తి ప్రతీకగా కనిపిస్తారు. 1940లలో అంబేద్కర్ చేసిన ఒక ప్రసంగం మహర్ కులంతో రేపిన దుమారం... వెల్లగా వాళ్లలో వచ్చిన మార్పు... మహర్లు చదువుకోవడం, అంబేద్కర్ జయంతి నాడు తెల్లని బట్టలు ధరించి ఆత్మగౌరవంతో నడుస్తూ కొత్తమనుషుల్లా మహర్లు కనిపించడంతో ఈ పుస్తకం ముగుస్తుంది. పుస్తకం చివర్లో చదువుకున్న దళితులు స్వార్థంతో జాతిని విచ్చిన్నం చేస్తున్నారని... అంబేద్కర్ ఆశించింది ఇదేనా అని బేబీ కాంబ్లే ప్రశ్నిస్తుంది.

1982లో ఒక మరాఠీ స్త్రీవాద పత్రికలో ధారావాహికగా ఈ పుస్తకం ప్రచురింపబడినప్పుడు అది సృష్టించిన సంచలనం అంతా ఇంతా కాదు. అనురాధ తెలుగు అనువాదం సరళంగా అత్యంత సహజంగా ఉంది.

చివరగా ఒక్క మాట... ఈ పుస్తకంలోకి మనసు లోని అన్నివాదాలనూ తుడిచేసుకుని ఒక తెల్ల కాగితంలా వెళ్లండి. మీరు చదివేది మనలాంటి మనుషుల కథే అని మాత్రం గుర్తుంచుకోండి. అంతా అయ్యాక కంటి చివర కన్నీటి బొట్టు వేళ్లాడటమే సాక్ష్యమవుతుంది మనమింకా మనుషులుగా కొనసాగవచ్చు అని చెప్పడానికి.

- ఉమా నూతక్కి, విశాఖపట్నం

ప్రైవేట్ సంస్థలకు అప్పగించరాదని మధ్యాహ్న భోజన కార్మికుల ధర్మా



కనీస వేతనం కోసం ఆశా వర్కర్స్ ధర్మా



KLVO2A520

త్రామిక వర్గ సమస్యలపై శంఖారం





మనసు ఫౌండేషన్
పుస్తకాల పరిశీలనాపట్టిక

| | |
|----------------------|--------------|
| పుస్తకం సంఖ్య | KI VOLA 520 |
| పుస్తకం పేరు | 508 రక, అంకం |
| తారీఖు | 28/8/23 |
| ముందు అట్ట | yes |
| వెనుక అట్ట | yes |
| మొత్తం పేజీలు | 37 |
| పెద్ద సైజు పేజీలు | No |
| ఖాళీ పేజీలు | No |
| లేని పేజీలు | No |
| తయారు చేసినది | Nandini |
| పేజీలు విడదీసినది | Nandini |
| స్కాన్ చేసినది | Nandhu |
| పరీక్ష చేసినది | |
| పేజీలు పరిశీలించినది | |
| బైండింగు చేసినది | |
| ప్యాకింగు చేసినది | |
| స్కాన్ చెయ్యబడినది | |
| తప్పులు | No |
| పరిస్థితి | Good |